



# కార్మిక లోకం

మాసపత్రిక

సంచిక : 5

సంపుటి : 35

మే - 2021

రూ. 10/-

## సిఐటియూ మేడే ప్రణాళిక 2021

### మేడే వర్గిల్లాలి

చికాగో నగరా వీధుల్లో..  
కార్మికవర్గా రక్తంలో..  
తడిసి వెలిసిన జండవిగో..  
దింపము దింపము ఈ జెండా..  
ఆకాశానికి ఎగరేస్తాం..  
ముందు తరాలకు అందిస్తాం..






# శ్రీద్ధాంజలి



కా॥ఎస్.కె.బక్షి  
మాజీ సిఐటియు  
జాతీయ కార్యదర్శి




కా॥రాజేంద్రసింగ్ ముండా  
ఆదివాసీ రైతు  
నాయకులు.



కా॥వై.నాగభూషణం  
ఆర్.ఎం.ఎస్ ఉద్యోగుల  
సర్కిల్ కార్యదర్శి



కా॥కైలాస్ పతి  
నాబార్డుఎంప్లాయిస్  
అసోసియేషన్ కార్య దర్శి




కా॥కె.మేణుగోపాలరావు  
సిఐటియు ఆలిండియా  
ఇన్ఫర్మేషన్  
ఎంప్లాయిస్  
అసోసియేషన్  
నాయకులు



కా॥మారుతీ ప్రసాద్  
సిఐటియు  
ఎపి.ఎం.ఎస్.ఆర్.యు  
శ్రీకాకుళం జిల్లా  
నాయకులు



కా॥కె.మస్తాన్ రావు  
సిఐటియు గుంటూరు  
జిల్లా కోశాధికారి  
పోస్టల్ మరియు  
ఆర్.ఎం.ఎస్ పెన్షనర్స్  
రాష్ట్ర కోశాధికారి



కా॥ఉస్మాన్ షరీఫ్  
మాజీ సిఐటియు  
తూ॥గోదావరి  
నాయకులు  
ప్రస్తుత ప్రజాశక్తి  
ఉద్యోగి





మే - 2021

# కార్తీక లోకం

సి.వి.టి.యు. ఆంధ్రప్రదేశ్ కమిటీ మాసపత్రిక

సంపుటి : 35  
సంచిక : 5  
విడి ప్రతి వెల : రూ. 10/-  
సం॥ చందా : రూ. 100/-

## విషయసూచిక

సంపాదకీయం	3
బొమ్మలు చెప్పిన కథ	4
ఈ మాసం కవిత	5
డాక్టర్ డాక్టర్	6
వినిమయ ధరల సూచిక	7
కవర్ పేజీ కథనం	8-11
అంతర్జాతీయం	12, 13
వలస కార్మికులు	14, 15
కరోనా - జాగ్రత్తలు	16, 17
మధ్యపేజీ కథనం	18, 19
గార్మెంట్స్ కార్మికుల కృషి	20 - 21
కృష్ణపట్నం పోర్టు కార్మికులు	22 - 23
రాజ్యాంగ పరిరక్షణ	24 - 26
హక్కులను కాలరాస్తున్న కార్మికశాఖ	27
శ్రామిక మహిళ	28
ఉద్యమ వార్తలు	29-30
ద గార్డియన్ దినపత్రిక	31
ఈ మాసం కథ	32, 33
పుస్తక సమీక్ష	34

అడ్రస్ :

నందూరి ప్రసాదరావు భవన్,  
24-24-14, రజకవీధి,  
దుర్గాపురం, విజయవాడ-3  
సెల్ : 7382983142

ఎడిటర్ : ఎం.వి.గృహార్

వర్కింగ్ ఎడిటర్ : కె.స్వరూపరాణి

ఎడిటోరియల్ బోర్డు :

పి. అజయ్ కుమార్,

కె.ఉమామహేశ్వరరావు,

ఎం.వి.సుధాకర్,

కె.సత్యరంజన్, జి.వి.రంగారెడ్డి

మేనేజర్

మేనేజర్ : యం.బాలకాశి

సంపాదకీయం

## మానవత్వానికి మాయని మచ్చ

రెండో దశలో కరోనా వైరస్ తన రూపం మార్చుకుని త్వరితగతిన విస్తరించే స్వభావాన్ని సంతరించుకుంటుందని తెలిసినా, మోడీ ప్రభుత్వం నీరో చక్రవర్తిలా వ్యవహరించి భారతదేశ ప్రజలని ఆరని మంటల్లోకి నెట్టి మానవత్వానికి తీవ్ర ద్రోహం చేసింది. కరోనాను కట్టడి చేశామంటూ ప్రపంచ దేశాల సమావేశంలో మోడీ తనకు తానే జబ్బులు చరుచుకున్న మూడు నెలలు కూడా తిరగక ముందే దేశమంతటా మళ్ళీ దావానలం అలముకుంది.

ప్రతిపక్ష పార్టీల రాష్ట్ర ప్రభుత్వాలను పడగొట్టటంలో తలమునకలై మొదటి దశ విస్తరణను పట్టించుకోలేదన్న పాపాన్ని మూటగట్టుకున్న మోడీ, మళ్ళీ అటువంటి నేరాన్నే చేసి రెండో దశ తీవ్ర విస్తరణకు కూడా కారణమయ్యారు. ఐదు రాష్ట్రాల ఎన్నికల సమయంలో హిందూ ఓట్ల వేట కోసం మత నమ్మకాలను ఎగదోసే కుంభమేళాకు అనుమతినివ్వటం కావాలని చేసిన నేరం. కుంభమేళా అంటించిన మంటలు ఉత్తరాది రాష్ట్రాలను దహించి శ్మశానాలుగా మార్చిన తీరుపై అంతర్జాతీయ మీడియా ప్రపంచం ముందు మోడీని దోషిగా నిలబెట్టింది.



మౌలిక సౌకర్యాలు పటిష్టంగా ఉన్నాయని, టీకాలను ఇతర దేశాలకు ఎగుమతి చేస్తూ టీకా దౌత్యాన్ని నెరుపుతున్నామని చెప్పుకున్న మోడీ ప్రభుత్వం, ఇప్పుడు చేతిలో బొచ్చతో ఇతర దేశాలను అడుక్కునే పరిస్థితి తెచ్చింది. బెర్లు, ఆక్స్ ఫర్డ్, మందులు దొరక్క ప్రజల ప్రాణాలు గాలిలో కలిసిపోవటంతో మన దేశంలో ఉన్న మౌలిక సౌకర్యంలో మోడీ చెప్పుకున్న పటిష్టత గాలిలో పేలాల్లా ఎగిరిపోయింది. ఇప్పటికీ ఆరోగ్యంపై ప్రభుత్వం పెట్టే ఖర్చు జీడిపీల్ 1.5 శాతంలోపే ఉండటం కరోనా రోగులకు ప్రభుత్వ ఆసుపత్రుల్లో సౌకర్యాలు లేకపోవటానికి కారణం. ఆరోగ్య సౌకర్యాలలో పక్కనే ఉన్న చిన్న దేశాలు కూడా మన కంటే పటిష్టంగా ఉండి మనల్ని తలదించుకునేలా చేస్తాయి. 45 సంవత్సరాల్లోపు వయసులో ఉన్న మెజార్టీ ప్రజానీకాన్ని టీకా మందులు కొనుక్కోండి నాకు సంబంధం లేదని మోడీ ప్రభుత్వం చేతులు దులుపుకోవటం ప్రైవేట్ టీకా కంపెనీలకు సేవ చేయటానికే.

రాష్ట్రంలో ముఖ్యమంత్రి క్యాంపు కార్యాలయంలో రోగుల సౌకర్యాలపై చేసే నిర్ణయాలు, చెప్పే మాటలకు విరుద్ధంగా పెరుగుతున్న రోగులకు తగ్గ సౌకర్యాలు లేక ప్రాణాలు గాలిలో కలిసి పోతున్నాయి. రాష్ట్ర ప్రభుత్వం కూడా బాధ్యతగా వ్యవహరించి ఆరోగ్య మౌలిక సౌకర్యాలను సంసిద్ధం చేయని లోపం స్పష్టంగా కనపడుతుంది. 18-45 సంవత్సరాల మధ్య వారికి తామే ఉచితంగా టీకాలు వేస్తామని చెప్పిన రాష్ట్ర ప్రభుత్వం వెనక్కి తగ్గుకుండా ఆ బాధ్యతను నిర్వహించి మోడీ ప్రభుత్వాన్ని దోషిగా నిలబెట్టాలి.

వామపక్ష ప్రజాతంత్ర ప్రభుత్వం అధికారంలో ఉన్న కేరళలో ఆసుపత్రుల్లో బెడ్లు, ఆక్సిజన్, మందుల కొరత లేదు. ప్రభుత్వం ముందు చూపుతో తగినంత ఆక్సిజన్ సిని ఉత్పత్తి చేసి పొరుగు రాష్ట్రాలకు తోడ్పాటును ఇస్తోంది. దేశ జనాభాలో 9 శాతం మందికి మాత్రమే మొదటి విడత టీకాలు వేయగా, కేరళలో 16.81 శాతం మందికి వేశారు. టీకా రెండు డోసులు దేశంలో 1.7 శాతం మందికి వేయగా, కేరళ 3.31 శాతం మందికి వేయగలిగింది. 18-45 సంవత్సరాల మధ్య వయసు వారికి తాను ఉచితంగా టీకాలు వేస్తానని ప్రకటించి కంపెనీలకు అర్హులై పెట్టింది. కేరళలో అత్యధిక మందికి ప్రభుత్వ వైద్యం అందుబాటులో ఉండటంతో ఇదంతా సాధ్యమైంది.

బీజేపీ లాంటి మతోన్మాద పార్టీ కేంద్రంలో అధికారంలో ఉంటే ప్రజలు తీవ్రంగా నష్టపోతారని కరోనా అనుభవం తెలియజెప్పింది. తగిన సమయంలో ప్రజలే ఇటువంటి ప్రభుత్వానికి తగిన శాస్తి చేస్తారని ఆశిద్దాం.







## కదులుతున్న ఉద్యమం

ఆ గొంతు న్యాయానికి ఊపిరిపోసే నిదానం  
కదులుతున్న ఉద్యమం  
తరతరాల బానిసత్వపు సంకెళ్ల చేదన  
ప్రృథులపై పెత్తనంపై భిక్షార్ స్వరం  
కులమతాల కార్చిచ్చునార్చిన అతని స్వర్గ ఓ అద్భుతం..!!

అస్పృశ్యత శృంగులాలను తెగనరికి  
బీళ్ళకు మైల పరకలను కట్టుకొనే  
భీత్కారాన్ని చీ కొట్టిన సంఘ సంస్కర్త  
మానవత్వాన్ని ఫరిడవిల్లించచేసిన  
నిమ్మవర్గాల ఆశాజ్యోతి!!

ప్రజ్ఞులత విజ్ఞాన సమపార్జన  
అగ్రవర్ణాల గుండెల్లో దడ పుట్టించిన వాడు

దేశమాత నుదట మానవత్వపు తిలకం దిద్దినవాడు  
సాటిలేని మేధస్సును రాజ్యాంగ నిర్మాణానికి ధారపోసిన వాడు  
చరిత్ర పుటలలో సజీవంగా నిలిచిన వాడు  
కీర్తికిరీటాలను త్రుణప్రాయం చేసిన వాడు...!!

ప్రజా సైయస్సును  
భుజస్థందాలపై మోసిన వాడు  
కర్తవ్యోన్ముఖుడు  
నలుగురి గొంతులకు అతడో నిదానం  
అణగారిన కులాలకు అతడో ఉద్యమం  
దళిత వర్గాలకు అతడో ఊపిరి  
మరో బుద్ధుడై  
ప్రపంచ చరిత్రలో అజరామరమైనాడు...!!!

- వైష్ణవీశ్రీ


## ఎటుపోతుంది ఈ దేశం

పేదోని ప్రాణాన్ని నిలుపలేని  
వేల కోట్ల ఎత్తైన  
విగ్రహాలెందుకు?  
ప్రాణ వాయువు అందివ్వని  
అసమర్థ ప్రభుత్వాలెందుకు?

గుళ్ళు .. బళ్ళు .. మూసుకుని ..  
ఆదాయము కమిషన్ల లెక్కలేసుకుని  
లిక్కర్ పావులు బార్లకు అనుమతించిన  
పాలకులకు ప్రజారోగ్యం పట్టదు

కరోనా రక్కసికి వేల ప్రాణాలు పోతున్నా  
ఎన్నికలంటూ ఊరేగుతూ  
ఉచిత హామీలతో  
ఊదరగొడుతున్న నేతలారా  
కరోనా వాక్సిన్ ధర పెంచిన మూర్ఖుల్లారా  
దేశభక్తి అంటే

కార్పొరేట్ కొడుకుల జేబులు  
నింపడం కాదు



ప్రాణం లేని బొమ్మకి ₹.3000 వేల కోట్లు ప్రాణం  
కోసం పోరాటం చేసే అమ్మకి ₹300/- అక్విజన్  
లేకపోయే ఎటు పోతుంది ఈ దేశం

అపత్కాలంలో ప్రతీ భారతీయునికి  
అండగా నిలబడి  
ప్రాణాలను నిలపడం  
భరతమాత రుణం  
తీర్చుకోవడం!

- డి. కృష్ణ చారి





**డాక్టర్... డాక్టర్...**

**ఆరోగ్యం**

**ఏపీ కావిడ్-19**

**కొమోడ్ కంట్రోల్**

ఇంటిలో, ఆఫీసులో ఒకరికి కరోనా వచ్చిందని తెలియగానే మిగతా వారు ఏం చేయాలి?

దేశవ్యాప్తంగా కరోనా విజృంభిస్తూనే ఉంది. దేశంలో 2 లక్షలకు పైగా కేసులు నమోదవుతున్నాయి. ఈ నేపథ్యంలో మనం ఇంట్లో, ఆఫీసులో ఇతర ప్రదేశాల్లోనో స్నేహితులు, ఇతరులతో దగ్గరగా ఉండాల్సి వస్తుంది. ఒకవేళ ఇంటిలో, ఆఫీసులో ఎవరైనా ఒకరికి కరోనా వచ్చిందని తెలియగానే, మిగతా వారు ఏమి చేయాలి అన్నది ప్రతి ఒక్కరూ తెలుసుకోవాల్సిన అవసరం ఉంది. మన సహచరుడికి కరోనా వచ్చిందని తెలియగానే మన తీసుకోవాల్సిన జాగ్రత్తలు.

కరోనా వచ్చిన వ్యక్తితో పది రోజుల్లోపు కలిసిన వారందరూ సదరు వ్యక్తికి ప్రైమరీ కాంటాక్టుగా భావించాలి. అంటే మనకు కూడా కరోనా ఉందనే భావించి, వెంటనే అవసరమైన జాగ్రత్తలు తీసుకోవాలి. (మనం కరోనా పరీక్ష చేయించుకుని వైరస్ లేదని నిర్ధారణ అయ్యేవరకూ)..

వైరస్ లక్షణాలు ఏమీ లేనట్టయితే.. “కరోనా వచ్చిన వారికి జబ్బు లక్షణాలు మొదలయిన ఐదో రోజు తరువాత” ఆయనతో గత పదిరోజుల్లో సన్నిహితంగా ఉన్న ప్రతి ఒక్కరూ కరోనా పరీక్ష చేయించుకోవాలి.

ఒకవేళ మనకు ఏమైనా వైరస్ లక్షణాలు కనిపిస్తే, అవి ఏరోజు మొదలయితే ఆరోజే పరీక్ష చేయించుకోవాలి.

ఎక్కువ మంది చేస్తున్న పొరపాటు ఏమిటంటే, తమతో సన్నిహితంగా ఉన్నవారిలో ఎవరికైనా కరోనా వస్తే, తమకు ఎలాంటి ఇబ్బందులు లేకపోయినా సరే.. ఐదు రోజులు లేదా వైరస్ లక్షణాలు వచ్చేదాకా ఆగకుండా” ఈలోపే పరీక్ష చేయించుకుంటున్నారు. అందులో నెగటివ్ వస్తే ఇక మనకు కరోనా రాలేదు అనుకుని మాములుగా తిరిగేస్తున్నారు.

ఇక్కడ రెండు పొరపాట్లు చేస్తున్నారు..

- 1) చేయించుకోవాల్సిన సమయం కన్నా ముందే పరీక్ష చేయించుకొని, మనకి వైరస్ ఉన్నా నెగటివ్ రిపోర్టు తెచ్చుకోవడం
- 2) ఈ ఐదు రోజులు అందరికీ దూరంగా ఉండకుండా.. కరోనా లక్షణాలు రాలేదనుకొని అందరితో సన్నిహితంగా ఉండి, దగ్గర వారందరికీ కరోనా వ్యాప్తి చేయడం.

పై రెండు విషయాలు ప్రతిఒక్కరూ బాగా గుర్తు పెట్టుకోవాలి. గత పది రోజుల్లో మనం సన్నిహితంగా ఉన్న వారిలో ఎవరికైనా కరోనా వచ్చిందని తెలియగానే, మనం వెంటనే మన దగ్గర వారందరికీ దూరంగా ఉండాలి (టెస్టు చేయించుకొని, ఆ రిపోర్టు నెగటివ్ వచ్చే వరకూ).

**ఏ పరీక్ష చేయించుకోవాలి?**

(ముక్కు నుండి శాంపిల్ బాగా తీస్తే, ఏదైనా ఒకటే! ఏది అందుబాటులో ఉంటే, అది చేయించుకోండి)

చాలా మంది వారి ఇంటికి దగ్గరలో మంచి ల్యాబు ఉన్నా సరే.. ఇంటికి వచ్చి శాంపిల్ తీసుకోమని ఫోను చేసి కోరుతున్నారు. అది మంచి పద్ధతి కాదు. ఇంటి దగ్గరకు వచ్చి శాంపిల్ తీసేవారి కన్నా, ల్యాబ్ లో ఎక్కువ నైపుణ్యం ఉన్న సీనియర్ టెక్నిషియన్లు ఉంటారు..

అంతేకాకుండా ఇంటి దగ్గర శాంపిల్ తీసేవారు మిగతా వాళ్ల ఇంటికి తిరుగుతూ ఎప్పటికో మీ దగ్గరకు వస్తారు. ఆ తీసిన శాంపిల్ కూడా వెంటనే కాకుండా ఎప్పటికో ల్యాబ్ లో ఇస్తాడు. దీనివల్ల పరీక్షల్లో తప్పుడు ఫలితం వచ్చే అవకాశం ఉంటుంది. కాబట్టి వీలయినంత వరకూ నెట్ డ్వారా మీకు దగ్గరలో ఉన్న ప్రభుత్వ లేదా ప్రైవేటు టెస్టింగ్ సెంటరు ఎక్కడుందో తెలుసుకొని, మీరే అక్కడకు వెళ్లి శాంపిల్ ఇవ్వడం మంచిది.

శాంపిల్ తీసేటప్పుడు, కొంచెం ఇబ్బందయినా టెక్నిషియన్ కు సహకరించి.. వారి ముక్కు లోపల బాగం నుండి నిదానంగా రెండు నిమిషాలు రొటేట్ చేసి, ప్రెస్ చేసి మంచి శాంపిల్ తీసుకునేలా సహకరించాలి.

కొంతమంది పేషెంట్లు టెక్నిషియన్లకి సహకరించకుండా ఇబ్బంది పెట్టి మంచి శాంపిల్ తీయనీవడం లేదు. ముక్కు ముందు బాగం నుండి పైపైనే శాంపిల్ తీయించుకోవడం వలన మనకే నష్టం. కనుక, టెక్నిషియన్లకి సహకరించినట్టయితే మనకే కరెక్ట్ రిపోర్ట్ వస్తుంది.

కరోనా జబ్బు లక్షణాలు మొదలైన వెంటనే, ముక్కు స్నాచ్ పరీక్ష చేయించుకోవాలి. పరీక్ష చేయించుకోవడం లేటయ్యేకొద్దీ, జబ్బు ఉన్నా రిపోర్టు నెగటివ్ రావచ్చు. ఒక వారం ఆలస్యం చేస్తే, ఆ సమయంలో మనకు తీవ్రమైన కరోనా ఉన్నా రిపోర్టులో ఒక్కోసారి నెగటివ్ రావచ్చు.

ఆక్సిజన్ శాతం తగ్గుతున్నా.. దగ్గు, ఆయాసం ఉన్నా డాక్టర్ సలహా మేరకు డైరెక్ట్ గా చాతి సిటీ స్కాన్ చేయించుకుని కరోనా వుందా / లేదా అని నిర్ధారించుకోండి.

డాక్టర్ శ్రీకాంత్ ఆర్జా  
ఏపీ స్టేట్ కోవిడ్ నోడల్ అధికారి



## వినిమయ ధరల సూచిక (బేస్ 2001=100) 2020

సెంటర్ సిరీస్	నవంబర్	డిసెంబర్	జనవరి	ఫిబ్రవరి
ఆల్ ఇండియా	119.9	118.8	118.2	119.0
గుంటూరు	121.3	120.8	119.5	120.0
నెల్లూరు	116.0	116	115.6	116.9
విశాఖపట్నం	129.8	129.9	129.1	131.2
హైదరాబాద్	119.7	119.2	117.8	118.3
రాష్ట్ర సిరీస్	సెప్టెంబర్	అక్టోబర్	నవంబర్	డిసెంబర్
విజయనగరం	351	356	358	355
రాజమండ్రి/కాకినాడ	362	368	373	373
జగ్గయ్యపేట	378	382	382	381
తిరుపతి	340	345	348	345
ఏ.పి	339	345	346	344

రింకింగ్ ఫ్యాక్టర్	1971=100	1960=100	1982=100	2016=100
ఆల్ ఇండియా	-	4.93	4.63	2.88
హైదరాబాద్	-	5.23	4.79	2.44
గుంటూరు	-	5.60	4.57	2.61
విశాఖపట్నం	2.48	1.87	4.64	2.44
నెల్లూరు	-	-	-	-
విజయవాడ	-	-	4.28	-
విజయనగరం	-	-	3.93	-
కాకినాడ	2.55	1.81	4.26	-
జగ్గయ్యపేట	-	-	4.28	-
తిరుపతి	-	-	4.57	-

### పాఠకులకు విజ్ఞప్తి

‘కార్మికలోకం’పై మీ స్పందనను ఆహ్వానిస్తున్నాం. పత్రికలోని వ్యాసాలు, వార్తలు, వ్యాఖ్యలపై మీ అభిప్రాయాలు నిర్మోహమాటంగా రాసి పత్రిక అభివృద్ధికి సహకరించాలని విజ్ఞప్తి చేస్తున్నాం. లేఖలతో పాటు తాజా పాస్‌పోర్ట్ సైజ్ ఫోటో కూడా పంపగలరు.

అడ్రస్ : నండ్లూరి ప్రసాదరావు భవన్, 24-24-14, రజకవీధి,  
దుర్గాపురం, విజయవాడ-520003.  
ఫోన్ : 7382983142  
e-mail : karmikalokam@gmail.com,

సర్క్యులేషన్ వివరాలకు సంప్రదించాల్సిన ఫోన్ నెంబర్:  
**9490098022**

కొత్త చందాలు కట్టేవారు, పాతవి పునరుద్ధరించుకొనే వారు డబ్బును యూనియన్ బ్యాంక్, విజయవాడ పేరుతో పంపించగలరు.

Karmika Lokam A/c No. : 448802010000833  
(IFSC : UBIN0534641), Governorpet Branch, Vijayawada.


### రచయితలకు సూచన

‘కార్మికలోకం’ పత్రికకు

రచనలను ఆహ్వానిస్తున్నాం. కార్మికుల జీవితానికి సంబంధించిన కథలు, కవితలు, వాస్తవ జీవిత చిత్రణలు పంపించొచ్చు. కార్మికులను కదిలించే వాటికి ప్రాధాన్యత. రచనలను 20వ తేదీలోపు ‘కార్మికలోకం’ మెయిల్ లేదా పోస్టల్ అధికారికి పంపించ మనవి.

- ఎడిటర్

### దేశ ప్రజలకు శావంగా మోడి పాలన




ముందుచూపు లేని విధానాలు పనికిరాని పజ్జసిటీ పిచ్చి


ఒకవైపు దేశంలో కరోనా దీకా ఉత్సవ్ మరోవైపు దేశవ్యాప్తంగా దీకా కొరత

మరోవైపు 70 మిలియన్ల దోషులను విదేశాలకు ఎగుమతి చేసిన మోడీ సర్కార్

ఇదేనా దేశభక్తికి జిజివీ ఇచ్చే నిర్వచనం?



TIKA UTSAV FROM APR. 11 TO 14



### : 70 ఏళ్లలో మొదటిసారి :

ఒరికి నోడికి హాస్పిటల్‌లో బెడ్ లేదు. చచ్చి నోడికి స్థానంలో స్థలం లేదు ఎవరిని నేరం. సామాన్యుడిదే పరిహారం మహమ్మారి ముసిరిన ఏడాదయినా ఎందుకు లేదు మార్పు నిమ్మకు నీరెత్తిన పాలకులది కాదా తప్పు. దేశాన్ని బిగజార్చి కార్పొరేట్ల లాభాల కోసమే అన్నట్లు మార్చి.. ప్రజల జీవితాలకు, చివరకు శవాలకు బిక్కులేని దైన్య స్థితికి నెట్టిన జీజేపీ విధానాల వైఫల్యం గుర్తించండి. మోడీ మొదటి ముద్దాయిగా గ్రహించండి.



# సిఐటియు మేడ ప్రణాళిక 2021

2021 మేడ రోజున, సిఐటియు

వ్యక్తిగతంగా భారీ నష్టాలు వచ్చినా లెక్కజేయకుండా తమ ప్రాణాలను ఫణంగా పెట్టి ఆర్థిక వ్యవస్థ చక్రాన్ని మళ్ళీ తిప్పేందుకు ప్రయత్నిస్తున్న ప్రపంచ కార్మిక వర్గానికి, అన్ని తరగతుల శ్రమ జీవులకు వందనాలు సమర్పిస్తున్నది. కరోనా మహమ్మారి కారణంగా మరణించిన లక్షలాది మందికి చెందిన కుటుంబాలకు, స్నేహితులకు సంతాపం తెలియజేస్తున్నది.

ఈ మేడ రోజున సిఐటియు

ఒక పక్కన కరోనా మహమ్మారి పై ధైర్యంగా పోరాడుతూ మరో పక్క తమ హక్కులు, పని పరిస్థితులు, జీవనోపాధి మీద పాలక వర్గాలు వారి ఏజెంట్లు చేస్తున్న దాడిని ఎదుర్కొంటున్న ప్రపంచంలోని కార్మికులు, శ్రమ జీవులకు సంఘీభావాన్ని తెలియజేస్తున్నది.

పెట్టుబడిదారీ వ్యవస్థ యొక్క అనాగరికమైన, క్రూరమైన రూపాన్ని 2019 డివరి నుండి తన వినాశనాన్ని కొనసాగిస్తున్న కరోనా బట్టబయలు చేసింది. ఇంతకు ముందెన్నడూ లేని స్థాయిలో శాస్త్ర, సాంకేతిక రంగాల్లో అభివృద్ధి సాధించినా, ఆత్మధిక ప్రజల కనీసావసరాలను, ప్రాణాలను అది కాపాడలేకపోయింది. ఈ వ్యవస్థలో ఆరోగ్యం ప్రాథమిక హక్కు కాదు. అది కొన్న వారికే లభిస్తుంది. ఆరోగ్యం, విద్య, నివాసం, ఆహారం పేదలకు మరింతగా అందుబాటులో లేకుండా పోతోంది. కరోనా సమయంలో కార్మిక పేదల సంఖ్య పెరిగింది. పదుల లక్షల్లో తమ ఉపాధి కోల్పోయారు. ప్రజారోగ్యాన్ని నిర్లక్ష్యం చేసి ట్రేవెల్ ఇన్సూరెన్స్ ఉన్న వారికే ఆరోగ్యం అందుబాటులో ఉంచినందువలన ధనవంతులైన అమెరికా వేలాది కరోనా చావులను

నివారించ లేకపోయింది. మన పాలకులు ఇటువంటి వారి సాహచర్యంలో ఉన్నారు.

ఈ రోజున కొద్ది సంఖ్యలో ఉన్న ధనిక దేశాలు కరోనా దీకాలను నియంత్రిస్తూ అనేక పేద దేశాలకు వాటిని అందుబాటులో లేకుండా చేస్తున్నాయి.

పెట్టుబడి కంటే ప్రజలకే ప్రాధాన్యత నిచ్చే సోషలిస్టు వ్యవస్థ గొప్పతనాన్ని కరోనా మహమ్మారి అనుభవం ఎత్తి చూపింది. సార్వత్రిక ఆరోగ్య వ్యవస్థ మరియు తక్షణ ప్రభుత్వ జోక్యంతో సోషలిస్టు దేశాల్లో కరోనా నియంత్రించబడింది. దాంతో మరణాలు నామమాత్రంగా ఉన్నాయి. చైనా, వియత్నాం, ఉత్తర కొరియా దేశాలు దీనికి సాక్షిభూతంగా ఉన్నాయి. చైనా, వియత్నాం దేశాలు తమ ఆర్థిక వ్యవస్థలను తిరిగి గాడిలో పెట్టాయి కూడా.

ఫిబ్రవరి 2021 కల్లా ఆఖరి 9 కోట్ల 89 లక్షల మంది గ్రామీణ ప్రజలను పేదరికం నుండి బయట పడేయటంలో చైనా పూర్తి విజయాన్ని సాధించింది. కరోనా దీర్ఘకాలిక ప్రభావం వలన 2030 కల్లా ప్రపంచంలోని 21 కోట్ల మంది ప్రజలు అదనంగా అతి పేదరికంలోకి పోతారని ఐక్యరాజ్య సమితి అంచనా వేసిన నేటి పరిస్థితుల్లో చైనా విజయం మరింత పేర్కొన్నదగ్గ విజయం. అమెరికన్ సామ్రాజ్యవాదం విధించిన అమానవీయమైన ఆటంకాలు, ఆంక్షలు ఎదుర్కొంటూ కీర్తిదాయకమైన విధంగా క్యూబా తన డాక్టర్లను, ఆరోగ్య కార్యకర్తలను కరోనా కట్టడికి ఆఫ్రికా, లాటిన్ అమెరికన్ దేశాలకే గాకుండా యూరప్ లోని ఇటలీ వంటి అభివృద్ధి చెందిన దేశాలకు కలిపి మొత్తం 51 దేశాలకు పంపింది. ప్రపంచానికి నిస్వార్థ ఆరోగ్య సేవలు అందిస్తున్న క్యూబన్ డాక్టర్లకు

నోబెల్ బహుమతి ప్రధానం చేయాలని సిఐటియు డిమాండ్ చేస్తున్నది.

అమెరికన్ సామ్రాజ్యవాదం మరియు అంతర్జాతీయ ఫైనాన్స్ పెట్టుబడుల కుయుక్తులు, పన్నాగాల నుండి తమ సోషలిస్టు వ్యవస్థను కాపాడుకుంటున్న సోషలిస్టు దేశాల ప్రజలను సిఐటియు అభినందిస్తున్నది. లాటిన్ అమెరికా, పాలస్తీనా, మధ్యధరా మరియు ఆసియా పసిఫిక్ ప్రాంతాలను లక్ష్యం చేసుకుని తన ఆధిపత్యాన్ని పెంచుకునే అమెరికా యుక్తుల పట్ల సిఐటియు ఆందోళన చెందుతున్నది. ఆర్థికంగా, రాజకీయంగా తనకు లోబడి ఉండాలని అభివృద్ధి చెందుతున్న దేశాలపై అమెరికా ఒత్తిడి చేస్తున్నది. భారతదేశ సార్వభౌమత్వాన్ని సవాల్ చేస్తూ ఇటీవల అమెరికా యుద్ధ ఓడలు భారత దేశ అనుమతి లేకుండా లక్ష ద్వీప్ తీరంలోని మన దేశ ప్రత్యేక ఆర్థిక మండలి జలాలలోకి ప్రవేశించాయి. ఈ సామ్రాజ్యవాద దురంహంకారాన్ని సిఐటియు ఖండిస్తున్నది. దీనిపై బీజేపీ ప్రభుత్వం గట్టి అసమ్మతి తెలియజేయాలని డిమాండ్ చేస్తున్నది.

తమ దేశాలలో అమెరికన్ సామ్రాజ్యవాద జోక్యానికి వ్యతిరేకంగా పోరాడుతూ, బహుళజన ఆమోదంతో ఎన్నికైన ప్రభుత్వాలను రక్షించుకుంటున్న లాటిన్ అమెరికన్ దేశాల ప్రజలకు సిఐటియు తన సంఘీభావాన్ని తెలియజేస్తున్నది. తమ మాతృభూమి మీద హక్కు కోసం పోరాడుతున్న పాలస్తీనా ప్రజలకు సిఐటియు సంఘీభావంగా నిలబడుతుంది. పాలస్తీనా స్థిర నివాసాలను దురాక్రమణ చేస్తున్న ఇజ్రాయిల్ చర్యలను ఖండిస్తున్నది. మయన్మార్ లో సైనిక తిరుగుబాటును, ప్రజాస్వామ్యం పునరుద్ధరణ కోసం పోరాడుతున్న ప్రజలపై దాడులను



సిఐటియు ఖండిస్తుంది.

ప్రజల జీవనోపాధిని, వారి మనుగడను ప్రమాదంలోకి నెడుతూ కరోనా అవకాశాన్ని బీజేపీ ప్రభుత్వం ఉపయోగించుకుని భూస్వాములు, పెట్టుబడిదారీ వర్గాల లాభాల దప్పికను తీర్చడానికి తన నయా సరళీకరణ విధానాలను దూకుడుగా అమలు చేయటాన్ని సిఐటియు గర్హిస్తున్నది. ఓటింగ్ నిర్వహించాలని అడిగిన యం.పి.లను సస్పెండ్ చేసి మూడు వ్యవసాయ బిల్లులను పాస్ చేసింది. పార్లమెంట్లో ప్రతిపక్షం లేని సమయంలో లేబరు కోడ్లను పాస్ చేసింది. స్వయం సమృద్ధి (ఆత్మనిర్భర్) అనే మోసపూరిత నినాదం మాటున ప్రభుత్వ రంగ హోల్సేల్ ప్రైవేటీకరణకు ముందుకు పోతోంది. మొత్తం భారత దేశాన్ని, దాని సంపదయిన ప్రకృతి వనరులు, ప్రభుత్వ రంగాన్ని మరియు సంపద సృష్టికర్తలైన కార్మికులు, రైతులను స్వదేశీ, విదేశీ కార్పొరేట్లకు తాకట్టు పెడుతోంది. 19 వ శతాబ్దిలోని వలస దోపిడీ తరహా పరిస్థితులలోకి దేశాన్ని, దాని ప్రజలను నెడుతోంది.

సరళీకరణ విధానాల అమలు కాలంలో దేశంలోని మూడు భారీ టీకా మందుల ఉత్పత్తి కర్మాగారాలు మూతపడటంతో వాటి ఉత్పత్తి ఇప్పుడు ప్రైవేటు కంపెనీల చేతిలోకి పోయింది. భారత ప్రభుత్వం కూడా వాటి దగ్గర కొనాల్సివస్తోంది. ఒకప్పుడు టీకా మందుల ఉత్పత్తిలో ముందు పీరిన ఉన్న దేశం ఇప్పుడు తీవ్రమైన కరోనా టీకాల కొరతను ఎదుర్కొంటోంది. వాటి ఉత్పత్తిని పెంచి అందరికీ అందుబాటులోకి తేవటంలో ప్రభుత్వం విఫలమైంది.

దశాబ్దాల తరబడి తమ శ్రమతో సంపన్నులైన యజమానులు తమను ఆకలికి వదిలేయటం, నీడ లేకుండా చేయటం పై నిశ్శబ్ద నిరసనతో వేలాది వలస కార్మికులు తమ కుటుంబాలతో నడిచిపోవటం గుండెలు పిండేసిన దృశ్యాలకు సంవత్సరం క్రితం దేశం సాక్షిభూతంగా నిలిచింది. వలస కార్మికులకు కొంత రక్షణ కల్పించిన 1979

అంతర్ రాష్ట్ర వలస కార్మికుల చట్టం ఇప్పుడు రద్దయి వృత్తిపర భద్రత, ఆరోగ్యం, పని పరిస్థితుల కోడ్లో కలిసిపోయింది. కార్మిక హక్కులకు సంబంధించి వలస కార్మికుల జాతీయ విధాన ముసాయిదాలో ఎటువంటి ప్రస్తావన లేదు. రెండో దశ కరోనా దేశాన్ని నాశనం చేస్తున్నది. మరోసారి లాక్డౌన్లు వస్తాయనే భయంతో వేలాది వలస కార్మికులు తమ స్వ స్థలాలకు వెనుదిరుగుతున్నారు.

వ్యాపారాన్ని తేలికగా చేసుకోటాన్ని (ఈజ్ ఆఫ్ డూయింగ్ బిజినెస్) ప్రోత్సహించటానికి ఎటువంటి ఆటంకాలు లేని దోపిడీ కోసం లేబర్ కోడ్లను బీజేపీ ప్రభుత్వం పాస్ చేసింది. చట్టాలను అతిక్రమించే యజమానుల చర్యలను లేబర్ కోడ్లు ఇప్పుడు చట్టబద్ధం చేశాయి. మరో పక్క హక్కుల కోసం కార్మికులు చేసే ఉమ్మడి కార్యాచరణను నేరంగా పరిగణించాయి. సార్వత్రికమైన మరియు మేడేకు ప్రతిరూపంగా ఉన్న 8 గంటల పని నీరు గార్చబడింది.

కోట్లాది మంది కార్మికులు తమ ఆదాయాలను, ఉపాధిని కోల్పోయి వారి కుటుంబాలు ఆకలి దప్పులకు గురై జీడీపీ 7% శాతం పడిపోయిన కాలంలో కూడా గౌతమ్ అదానీ సంపద రెట్టింపయింది. ప్రపంచంలో 48 వ స్థానానికి, దేశంలో రెండో అత్యంత ధనికుని స్థానానికి ఆయన ఎదిగాడు. ఇదే కాలంలో ముకేష్ అంబానీ సంపద 24 శాతం పెరిగి ప్రపంచంలో ఆయన అత్యంత ధనికునిగా ఎనిమిదో స్థానంలో నిలిచాడు. కరోనా సమయంలో ఇండియన్ బిలియనీర్ల సంపద 35 శాతం పెరిగినట్లు ఆక్స్ ఫామ్ నివేదిక వెల్లడించింది. ప్రపంచంలో కూడా బడా కార్పొరేట్ వ్యాపార వర్గాలు ప్రపంచ జిడిపి తిరోగమనంలో ఉన్న సమయంలో తమ సంపదను అనేక రెట్లు పెంచుకున్నారు. వినాశకరమైన పెట్టుబడిదారీ సరళీకరణ విధానాల వలన ఆర్థిక వ్యవస్థలో ఉపాధిని కల్పించే

సామర్థ్యం దెబ్బతిని భారతదేశంతో సహా ప్రపంచమంతటా నిరుద్యోగం విజృంభిస్తోంది.

సామాన్య ప్రజలు తమ డబ్బును దాచుకునే ప్రభుత్వరంగ బ్యాంకులు, తమకు కష్టకాలంలో రక్షణగా నిలిచే ప్రభుత్వరంగ ఇన్సూరెన్సు కంపెనీలు బడా కార్పొరేట్లకు అప్పజెప్పబడుతున్నాయి. రక్షణ, రైల్వేలు, కమ్యూనికేషన్లు, పౌరవిమానయానం, ఓడరేవులు, విద్యుత్తు, ఉక్కు, గనులు విదేశీ గుత్త సంస్థలతో సహా ప్రయివేటు కార్పొరేట్లకు ఇవ్వబడుతున్నాయి. ఆరోగ్యం, విద్య, సంక్షేమ పథకాలతో సహా మొత్తం ఆర్థిక వ్యవస్థ ప్రైవేటీకరణకు బదలించబడింది. పరిశ్రమలు, సర్వీసులే గాకుండా మొత్తం వ్యవసాయరంగాన్ని బీజేపీ ప్రభుత్వం కార్పొరేట్ నియంత్రణకు తెరిచింది. చిన్న రైతుల ఆధిపత్యంలో ఉన్న వ్యవసాయాన్ని కార్పొరేట్లు స్వాధీనం చేసుకునేందుకు మూడు వ్యవసాయచట్టాలు ఉద్దేశించబడ్డాయి. గిట్టుబాటు ధరలను, ధాన్య సేకరణను ఉపసంహరించి రైతులను అంతర్జాతీయ మార్కెట్ల ఒడిదుడుకులకు బలిచేసే విధంగా కార్పొరేట్ వ్యవసాయం ప్రోత్సహించబడింది. ఇది ప్రజా పంపిణీ వ్యవస్థ కూలిపోవటానికి దారి తీస్తుంది ప్రజల ఆహార భద్రతకు ప్రమాదం తెస్తుంది అత్యధిక రైతులు తమ భూముల నుండి తొలగించబడతారు.

కార్మిక, రైతు, ప్రజా, జాతివ్యతిరేక బీజేపీ విధానాలను వ్యతిరేకిస్తూ పోరాడుతున్న కార్మికులు, రైతులు ఇతర శ్రమజీవులందరినీ సిఐటియు అభినందిస్తున్నది. నాలుగు నెలలకు పైగా ఢిల్లీ సరిహద్దులలో పోరాడుతున్న రైతులు దేశవ్యాప్తంగా మద్దతును కూడగట్టుకున్నారైతులను విభజించి, బురదజల్లి తప్పుదారిపట్టించే ప్రయత్నాలు చేసినప్పటికీ బీజేపీ ప్రభుత్వం రైతు ఉద్యమాన్ని బలహీనపర్చలేకపోయింది. రైతుల ధైర్యాని నిశ్చయతకు సిఐటియు వందనాలు సమ.



స్తుంది. దేశవ్యాప్తంగా వేలాది కార్మికులు వారి పోరాటంలో భాగస్వాములు కావటం సిఐటియుకి గర్వకారణం.

బడా పెట్టుబడి దారులు, వారి ప్రతినిధుల దాడి నుండి తమ హక్కులు, పని పరిస్థితుల పరిరక్షణ కోసం పోరాడు తున్న కార్మిక వర్గాన్ని సిఐటియు అభినందిస్తుంది. లాక్డౌన్ సమయంలో తమ ఇంటి నుండి నిరసన తెలియజేసిన కార్మికవర్గం తమ పోరాటాన్ని పెంచు కుంటూ పోయి 26 నవంబర్ సమ్మెను విజయవంతం చేసింది. ఈ నిరసనలకు చొరవ చేసినందుకు సిఐటియు గర్వపడు తోంది. బొగ్గు, ఉక్కు, బ్యాంకు, ఇన్సూరెన్సు, ప్రైవేటు, సంఘటిత రంగం, స్కీము వర్కర్లు, ఉద్యోగులు మరియు లక్షలాది మంది అన్నిరంగాల కార్మికులు పోరాట బాటలో ఉన్నారు.

దేశ సంపదను ఉత్పత్తి చేస్తున్న కార్మికులు, రైతుల మధ్య సంఘీభావం పెరుగుతుండటం గొప్ప ప్రాముఖ్యత కలిగిన అంశం. అటువంటి సంఘీభావాన్ని, ఐక్యతను అభివృద్ధి చేసేందుకు సిఐటియు పదా కృషి చేస్తుంది. కరోనా కాలంలో తమ కోర్కెల పైన కార్మికులు, రైతులు తమ పోరాటాలను తీవ్రం చేయటమేగాక, ఇతర రంగాల్లో జరుగుతున్న పోరాటాల్లో పాల్గొన్నారు. ఒకే సమయంలో రెండూ పోరాటాలను సమ కాళికరించారు. అటువంటి కార్మిక కర్షక ఐక్య పోరాటాలు శాల ప్రజానీకంతో ఉన్నత స్థాయిలో రిగితే నరళీకరణ విధానాలకు వ్యతిరేకంగానే గాక పెట్టుబడిదారీ దోపిడీ వ్యవస్థకు వ్యతిరేకంగా కూడా పోరాటాలను రోగమింపజేసే చారిత్రక అవకాశం సృష్టించి సిఐటియు నమ్ముతుంది.

పాలక వర్గాలకు ఊడిగం చేయడానికి జల ఐక్యతను విచ్ఛిన్నం చేసే విచ్ఛిన్నకర, తోన్మాద, కుల శక్తుల కుట్రలను ఛిగమించి కార్మికులు, రైతులు మరియు తర శ్రమ జీవుల ఐక్యతను బలోపేతం

చేయాలని భారత కార్మిక వర్గానికి సిఐటియు విజ్ఞప్తి చేస్తోంది. అన్ని తరగతుల శ్రమ జీవుల ప్రయోజనాలను కాపాడేందుకు, దేశాన్ని కాపాడేందుకు సిఐటియు తన నిబద్ధతను పునరుద్ఘాటిస్తుంది. ఇందుకు కార్మికులు, రైతులు, శ్రమ జీవుల ఐక్యతను బలోపేతం చేసి పోరాటాలను తీవ్రతరం చేయటానికి సిఐటియు పాటుపడుతుంది.

తన విధానాలకు వ్యతిరేకతను, నిరసనను తప్పుడు పద్ధతులతో బీజేపీ ప్రభుత్వం అణచివేసే ప్రయత్నం చేయటాన్ని సిఐటియు తీవ్రంగా ఖండిస్తుంది. ప్రజల రాజ్యాంగ పర ప్రజాస్వామిక హక్కులు మరియు పార్లమెంటరీ ప్రమాణాలు ఉల్లంఘించబడుతున్నాయి. తన చర్యలకు నిరసన తెలిపే, తన విధానాలను వ్యతిరేకించే వారిని భయపెట్టటానికి, బెదిరించటానికి, జైలుకు పంపటానికి బీజేపీ ప్రభుత్వం తన అధీనంలోని ఆర్థిక నేరాలను విచారించే డైరెక్టరేట్ (ఇ.డి), ఆదాయ పన్ను, సిబిఐ, ఢిల్లీ పోలీసు యంత్రాంగాన్ని మరియు చట్ట వ్యతిరేక కార్యకలాపాల నిరోధక చట్టాన్ని, జాతీయ భద్రతా చట్టాన్ని ప్రయోగిస్తున్నది. వందలాది మంది విద్యార్థులు, మహిళలు, జర్నలిస్టులు, ట్రేడ్ యూనియన్ కార్యకర్తలు మరియు మానవ, పౌర హక్కుల కార్యకర్తలు ఈ చట్టాల కింద అరెస్టు కాబడి బెయిలు లేకుండా సంవత్సరాల తరబడి జైళ్ళలో మగ్గుతున్నారు. సుప్రీంకోర్టు వంటి వ్యవస్థలు కూడా ప్రభుత్వ విధానాన్ని అనుసరించటం చింతించదగిన అంశం.

కార్మికులు, శ్రమ జీవులపై పెట్టుబడుల దాడి భారత దేశానికి పరిమితమై లేదు. కార్మికులను దోపిడీ చేసి, ప్రకృతి వనరులు, ప్రజల ఆస్తులు, సర్వీసులపై నియంత్రణను సాధించిన ప్రపంచంలోని పాలక వర్గాలు తమ లాభాలను గరిష్టం చేసుకుంటున్నాయి. అనేక పెట్టుబడిదారీ దేశాలలో ప్రజాస్వామిక హక్కులపై దాడి

జరుగుతోంది. కష్టపడి సాధించుకున్న హక్కులకు, ప్రత్యేకించి సంఘటిత మరియు ఉమ్మడి బేరసారాల హక్కులకు ఆటంకం కలిగించే విధంగా కార్మిక చట్టాలలో మార్పులు చేయబడుతున్నాయి. మతం, ప్రాంతం, జాతి ఆధారంగా ప్రజలను విభజించే తమ లక్ష్యాన్ని సాధించటానికి పాలక వర్గాలు మితవాద శక్తులను ప్రోత్సహిస్తున్నాయి. వ్యవస్థీకృత సంక్షోభం నుండి బయటపడటానికి పెట్టుబడిదారీ వ్యవస్థలో మార్గం ఉండదు. ప్రజల మీద మరిన్ని భారాలు మోపటమే ఉంటుంది. ఇది ప్రతికూల పరిమాణాలకు దారి తీస్తుంది.

నిరంతరాయంగా వస్తున్న పెట్టుబడి దారీ సంక్షోభానికి స్పందనగా పాలకవర్గాలు ఆర్థిక, రాజకీయ వ్యవస్థల్ని కేంద్రీకృతం చేస్తున్నాయి. నియంతృత్వ పోకడలలో భాగంగా ప్రజాస్వామిక విభాగాలను ధ్వంసం చేస్తున్నాయి. సమాఖ్య నిర్మాణంలో భాగంగా ఉన్న రాష్ట్రాల హక్కులు హరింపబడుతున్నాయి.

తమ ప్రయోజనాలను కాపాడటంలో వ్యవస్థ వైఫల్యాన్ని దేశంలోని, ప్రపంచంలోని కార్మికులు గుర్తిస్తున్నారు. కార్పొరేట్లకు ఊడిగం చేసే బీజేపీ ప్రభుత్వ లక్షణం ప్రజలకు క్రమేపీ అర్థమవుతోంది. ఈ అవగాహన మరింత విస్తృతం కావాలి. కేంద్రంలో వస్తున్న వరుస వారీ ప్రభుత్వాల విధానాలకు తమ రోజువారీ సమస్యలకు ఉన్న లింకు ప్రజా బాహుళ్యం అర్థం చేసుకునేలా చైతన్యం చేయాలి. వారి మిత్రులెవరో, శత్రువులెవరో గుర్తించేలా సహాయపడాలి. తమ శత్రువులపై తమ మిత్రులతో కలిసి ఐక్యంగా పోరాడేలా వారిని సమీకరించాలి.

ప్రజల మీద, ఆర్థిక వ్యవస్థ మీద, ప్రజాస్వామ్య వ్యవస్థ మీద, సామాజిక సామరస్య వాతావరణం మీద, మొత్తం జాతీయ సమగ్రత మీద, సంపూర్ణమైన దాడి జరుగుతోంది. ఈ దాడులను వెనక్కు



గొట్టాల్సిన కార్మికవర్గం, తన వ్యక్తికరణలు అన్నిటిలోనూ సమగ్రమైన అవగాహనతో వ్యవహరించాలి. కార్మికులు, ప్రజల హక్కులు, వారి జీవనోపాధి పరిరక్షణ కోసం, ప్రజాస్వామిక వ్యవస్థ మరియు విలువలు, దేశ ఆర్థిక వ్యవస్థ మరియు వనరులు, వీటన్నింటి కంటే మించి ప్రజల ఐక్యతను కాపాడుకోటం కోసం కార్మికవర్గం ప్రజలతో కలిసి ఐక్యంగా పోరాడాలి.

దీని కోసం పెట్టుబడిదారీ వ్యవస్థ యొక్క అంతర్గత దోపిడీ గుణాన్ని బహిర్గతం చేయటానికి నిరంతరమైన, నికరమైన ప్రయత్నాలు అవసరం. వ్యవస్థ యొక్క

అమానవీయ కుయుక్తులను, వాటిని ప్రోత్సహించే రాజకీయాలను బట్ట బయలు చేయాలి. ఈ మేడే రోజున ఈ కర్తవ్యాన్ని చేపడదామని ప్రతిజ్ఞ చేద్దాం.

కావున, ఈ మేడే రోజున దేశంలోని, ప్రపంచం అన్ని మూలలోని కార్మికులు, శ్రమజీవులందరూ:

అందరికీ ఉచితంగా టీకా మందులివ్వాలని, ఉచిత ఆరోగ్య సౌకర్యాలు కల్పించాలని ఐక్యంగా డిమాండ్ చేయండి!

జీవనోపాధి మీద, కార్మికులు, శ్రమ జీవులు పోరాడి సాధించుకున్న హక్కుల మీద పెట్టుబడి చేస్తున్న దాడికి వ్యతిరేకంగా

ఐక్యంగా పోరాడండి!

ప్రజల ప్రత్యామ్నాయం కోసం ఐక్యంగా పోరాడండి!

కార్మిక వర్గాన్ని, ప్రజలను విభజించే ప్రయత్నాలను ఐక్యంగా ఓడించండి!

మేడే వర్ధిల్లాలి!

కార్మికవర్గ సంఘీభావం వర్ధిల్లాలి!

కార్మిక కర్షక ఐక్యత వర్ధిల్లాలి!

సోషలిజం వర్ధిల్లాలి!

పెట్టుబడిదారీ విధానం నశించాలి!!



## కరోనా సందర్భంగా కార్మికుల కోర్కెలు

రెండో దశలో కరోనా తీవ్రంగా విజృంభిస్తోంది. లాక్డౌన్లు, కర్ఫ్యూలు మొదలైనాయి. కార్మికులపై దీని ప్రభావం పడుతున్నది. అనేక మందికి పనులు లేకుండా పోయే ప్రమాదం వచ్చింది. మరి కొంత మంది ఉద్యోగాల నుండి తొలగించబడే ప్రమాదాన్ని ఎదుర్కొంటారు. ఇటువంటి సమయంలో మేడే రోజున మరియు ఆ తర్వాత ఈ క్రింది కోర్కెలపై కార్మికుల్లో ప్రచారం చేసి వారిని చైతన్యపరచాలి. కేంద్ర, రాష్ట్ర ప్రభుత్వాలపైన ఒత్తిడి తెచ్చి కోర్కెల పరిష్కారం కోసం కృషి చేయాలి.

కోర్కెలు:

- 1) లాక్డౌన్ లేదా కర్ఫ్యూ విధించిన కారణంగా పనులకు పోలేని కార్మికులకు ఎటువంటి కోతలు లేకుండా వేతనాలు చెల్లించేలా చర్యలు తీసుకోవాలి.
- 2) కరోనా వైరస్ను నియంత్రించేందుకు కదలికలపై ప్రభుత్వం విధించే ఆంక్షలు, కర్ఫ్యూలతో పాటుగా యజమానులు కార్మికులను పనుల నుండి తొలగించకూడదని, వేతనాల తగ్గింపుకు పూనుకోకూడదని ఆదేశాలు ఇవ్వాలి. ఇంటి యజమానులు ఇంటి నుండి ఖాళీ చేయించకుండా ప్రభుత్వం చూడాలి.
- 3) ఆదాయ పరిధిలో లేని కుటుంబాలకు నెలకు రూ. 7,500/- చొప్పున నగదు బదిలీ చేయాలి.
- 4) 6 నెలల పాటు మనిషికి 10 కిలోల ఆహార ధాన్యాలను ఉచితంగా సరఫరా చేయాలి.
- 5) ఒక కాల పరిమితికి లోబడి దేశంలోని పౌరులందరికీ ఉచితంగా కరోనా టీకాలు వేయాలి. ఇందుకు తగ్గట్టుగా టీక ఉత్పత్తిని పెంచాలి.
- 6) రోజు రోజుకీ పెరుగుతున్న కరోనా కేసుల సంఖ్యకు సరిపోను బెడ్లు, ఆక్సిజన్ మరియు ఇతర ఆరోగ్య సౌకర్యాలు కల్పించాలి.
- 7) ఆరోగ్య మౌలిక సౌకర్యాలను బలోపేతం చేయాలి. అవసరమైనంత మంది డాక్టర్లను, ఆరోగ్య సిబ్బందిని రిక్రూట్ చేయాలి.
- 8) ప్రభుత్వ ఆసుపత్రుల్లో కరోనా యేతర రోగులకు చికిత్సలు కొనసాగించాలి.
- 9) ఆశాలు, అంగన్వాడీ ఉద్యోగులతో సహా కరోనా మహమ్మారి నియంత్రణ పనిలో ఉన్న ఆరోగ్య రంగం మరియు ఇతర ఫ్రంట్ లైన్ వర్కర్లకు భద్రతా పరికరాలు, దుస్తులు ఇవ్వాలి. వీరందరికీ సమగ్రమైన ఇన్సూరెన్స్ సౌకర్యం కల్పించాలి.



# కార్మికుల సమ్మెలు, నిరసన ప్రదర్శనలు

బ్రెజిల్

నియంత్రణ లేని అతిక్రూరమైన కరోనా మహమ్మారికి మరియు పదుల లక్షల్లో కార్మికులను పేదరికంలోకి నెట్టిన సామాజిక సంక్షోభానికి వ్యతిరేకంగా బ్రెజిల్ కార్మికులు దేశమంతటా సమ్మెలు, నిరసన కార్యక్రమాలు చేపట్టారు. రాజధాని సావోపోలోలో పాఠశాలలను తిరిగి తెరవటానికి వ్యతిరేకంగా ఉపాధ్యాయులు వారాల తరబడి సమ్మెలకు పిలుపునిచ్చారు. వీరికి తోడుగా బస్సు డ్రైవర్లు, ఆయిలు, రైల్వే కార్మికులు

నెట్టబడ్డారు. అదే సమయంలో బ్రెజిల్ డాలరు బిలియన్ల సంఖ్య 45 నుండి 65కు పెరిగింది. వీరి సంపద 72 శాతం పెరిగి మన రూపాయలలో 16,42,500 కోట్లకు చేరింది.

**డబ్లిన్ వోల్వో కార్మికుల సమ్మె**

ఐర్లాండ్ రాజధాని డబ్లిన్లో పనిచేసే ప్రపంచంలో అతి పెద్ద వోల్వో ట్రక్కు ఉత్పత్తి కర్మాగారంలోని కార్మికులు ఏప్రిల్ 19 నుండి వేతనాల పెంపుదల, ఉద్యోగ భద్రతలను కోరుతూ సమ్మె చేశారు.

**లాస్ ఏంజెల్స్ పోర్టు కార్మికుల పికెటింగ్**

ఇంటర్నేషనల్ బ్రదర్హుడ్ టీమ్స్టర్స్ యూనియన్ క్రింద సంఘటితమైన అమెరికాలోని లాస్ ఏంజెల్స్ నగర పోర్టు కార్మికులు ఏప్రిల్ నెలలో వారం రోజుల పాటు పోర్టు వద్ద పికెటింగ్ చేశారు. 2019 డిసెంబర్ నెలలో తొలగించిన కార్మికులను తిరిగి

పనిలో పెట్టుకోవాలని వారు డిమాండ్ చేశారు. ఉద్యోగులకు బదులుగా ఇండిపెండెంట్ కాంట్రాక్టర్లుగా వారిని వర్గీకరణ చేయటాన్ని విరమించాలని కోరారు.

పోర్టు డ్రైవర్లకు దేశవ్యాప్తంగా కార్మికవర్గం మద్దతు ఉంది. వారు కూడా పోరాటాల్లోకి పోతున్నారు. సియాటిల్, వాషింగ్టన్ నగరాల్లోని బోయింగ్ కంపెనీ ట్రక్కు డ్రైవర్లు పెరుగుతున్న ఖర్చులకు తగ్గ వేతనాలను పెంచక పోవటాన్ని నిరసిస్తూ సమ్మెకు వెళ్ళాలని నిర్ణయించారు.

**మయన్మార్ కార్మికుల పోరాటం**

మయన్మార్లో సైనిక తిరుగుబాటుకు వ్యతిరేకంగా గత మూడు నెలల నుండి

దేశంలోని బ్యాంకు ఉద్యోగులు, డాక్టర్లు, ఇంజనీర్లు, కస్టమ్స్ అధికారులు, రైల్వే సిబ్బంది, టెక్స్టైల్ కార్మికులు వేలల్లో సమ్మె చేస్తున్నారు. మిలటరీ చేతుల్లో చనిపోయిన వారిలో సమ్మెలో ఉన్న కార్మికులు కూడా ఉన్నారు. అనేక మందిని నిర్బంధించారు. మరి కొంత మంది జాడ లేదు. “నా దగ్గర డబ్బంతా అయిపోయింది. నన్ను భయం వెంటాడుతోంది. సైనిక నియంతృత్వాన్ని ధ్వంసం చేయటం తప్ప మరో మార్గం లేదు” - ఆయే, రాజధాని యాంగాన్లోని బ్యాంకు ఉద్యోగి

“మా ఉద్యమం పెరుగుతోంది. మా డిపార్ట్మెంట్లోని 400 మందిలో సగం మంది ఇంకా పనిలోకి రాలేదు” - థాంగ్, పౌరవిమాన యాన ఉద్యోగి

బ్యాంకింగ్ రంగం స్తంభించి పోయింది. ఉద్యోగులకు వేతనాలు రావటం లేదు. ఏ.టి.ఎం లు ఖాళీ అయిపోయాయి. సైనిక తిరుగుబాటుకు ముందు 5 లక్షల మంది కార్మికులతో విరాజిల్లిన మయన్మార్ గార్మెంట్ రంగం కుప్పకూలిపోయింది.



స్వీడన్, ఇటలీ టెక్స్టైల్ కంపెనీలు తమ ఆర్డర్లను కేన్సిల్ చేశాయి. దాంతో వేలాది మంది మహిళా కార్మికులు తమ ఉపాధి కోల్పోయి తమ స్వంత గ్రామాలకు తిరిగి వెళ్ళారు.



మ్మెల్లో జాయిన్ అయ్యారు. బ్రెజిల్లో ఒక టీ 40 లక్షల మంది కరోనా వైరస్ వారినవడ్డారు. 3,75,000 మంది మరణించారు.

కరోనా మరణాలు పెరగటంతో తివరీ కార్మికులు వేలాది మంది తమ నులు మానేసి సావోపోలో వీధుల్లో దర్శనలు చేశారు. నగర ప్రధాన వీధుల్లో రిని ట్రక్కు డ్రైవర్లు, హాస్పిటల్ వర్కర్లు హానించారు.

ఏప్రిల్ 14న 14 రాష్ట్రాల్లో ప్రదర్శనలు చేశారు. దేశంలో అతి పెద్ద రవాణా వస్థగా ఉన్న రైల్వే సర్వీసులు సావోపోలో రియు పోర్టు అలెగ్రేలో నిలిచిపోయాయి. హమ్మారి మొదలైన దగ్గర నుండి ఇప్పటి కు కోట్లాది మంది ప్రజలు పేదరికంలోకి





# కరోనా మరణాలు పెట్టుబడిదారీ దేశాలకే అధికం!

మందికి 1,247 మరణాలు చోటు చేసుకుంటున్నాయి. స్వీడన్ లో సోషల్ డెమోక్రటిక్ పార్టీ ఇటీవల

చూసినా ఈ అంతరాలు స్పష్టంగా కనిపిస్తాయి. కోవిడ్ - 19కి బలైన వారి లెక్కలను విశ్లేషిస్తే శ్వేత జాతీయుల కన్నా నల్ల జాతీయులే ఎక్కువ. జనాభా పరంగా చూసినప్పుడు స్థానిక తెగలు, నల్ల జాతీయులు, లాటినోల జనాభా శ్వేత జాతీయుల కన్నా ఎక్కువ. మరణాల రిస్క్ శ్వేత జాతీయుల కన్నా శ్వేతేతరుల్లో రెట్టింపు స్థాయిలో ఉంటున్నది. ఆసియన్ అమెరికన్లలో ఈ రిస్క్ ఫ్యాక్టర్ ఇంచుమించు శ్వేత జాతీయులతో సమంగా ఉంటుంది. కరోనా మరణాల విషయానికొస్తే 45 ఏళ్లలోపు వయో గ్రూపునకు చెందిన వారిలో హిస్పానిక్ తెగలో 40 శాతానికి పైగా మరణాలు చోటు చేసుకుంటున్నాయి.

కరోనా మహమ్మారిని ఎదుర్కోవడంలో అమెరికా ఘోరంగా విఫలమైంది. ఇప్పటి వరకు ప్రపంచ వ్యాపితంగా 31 లక్షల కరోనా మరణాలు సంభవించగా, అందులో ఆరో వంతు (5,71,000) ఒక్క అమెరికా లోనే చోటు చేసుకోవడం గమనార్హం. అమెరికాతోపాటు సంపన్న పెట్టుబడిదారీ దేశాల కూటమిలో భాగస్వాములుగా ఉన్న మిగతా దేశాల్లోనూ కరోనా ప్రకంపనలు సృష్టిస్తోంది. కరోనా వల్ల అమెరికాలో ప్రతి పది లక్షల మందికి 1,542 మరణిస్తుంటే, బ్రిటన్ లో 1,773, ఇటలీలో 1,598, ఫ్రాన్స్ లో 1,294, జర్మనీలో 819, కెనడాలో 572 మంది చొప్పున చనిపోతున్నారు. అభివృద్ధి చెందిన పెట్టుబడిదారీ దేశాల్లో పరిస్థితికి, సోషలిస్టు లేదా సోషలిస్టు తరహా విధానాలు అనుసరించే దేశాల్లో దీనికి భిన్నమైన పరిస్థితి మనకు కనిపిస్తుంది. వెనిజులా (46), క్యూబా (26), నికరాగ్వా (26), చైనా (3), వియత్నాం (0.4) తో చాలా మెరుగైన సామర్థ్యాన్ని కనబరిచాయి. ఈ దేశాల్లో ప్రభుత్వాలు సామాజిక, ప్రజాతంత్ర యుత పద్ధతుల్లో పని చేయడం ఇందుకొక ముఖ్య కారణం. ఈ దేశాలే కాదు న్యూజిలాండ్ (5), ఫిన్లాండ్ (132), స్కాండినేవియన్ దేశాలైన డెన్మార్క్ (404), నార్వే (112) సైతం జి-7 దేశాల కన్నా మెరుగైన రీతిలో ఈ విపత్తును ఎదుర్కోగలుగుతున్నాయి. మరో స్కాండినేవియన్ దేశమైన స్వీడన్ కరోనాను ఎదుర్కోలేక చతికిల పడింది. అక్కడ ప్రతి పది లక్షల

కాలంలో నయా ఉదారవాద విధానాల వైపు పూర్తిగా మొగ్గడమే ఈ వైఫల్యానికి కారణం. కరోనా మరణాల రేటును జనసాంద్రత, జనాభాలో వయో నిష్పత్తి వంటి వాటితో సహా అనేక అంశాలు ప్రభావితం చేస్తాయి. మొత్తం మీద చూసినప్పుడు సోషలిస్టు అనుకూల విధానాలను అమలు చేసే చోట ప్రాణ నష్టం తక్కువగా ఉంది. ప్రజారోగ్య వ్యవస్థను పటిష్టంగావించడం, ప్రజల అవసరాలను తీర్చడం, కరోనా టెస్టింగ్, ట్రేసింగ్ పకడ్బందీగా నిర్వహించడం, అవసరమైన వైద్యాన్ని అందరికీ అందుబాటులో ఉండేలా చూసేందుకు ఈ ప్రభుత్వాలు అధిక ప్రాధాన్యతనిచ్చాయి. పెట్టుబడిదారీ దేశాల్లో ప్రభుత్వాలు మనుషుల ప్రాణాల కన్నా లాభాలకే ఎక్కువ ప్రాధాన్యతనిస్తాయి. ఇది సాధారణంగా కనిపించే ధోరణి. అందుకే వీటిని కరోనా మరణాలు అనే దానికన్నా 'సామాజిక హత్యలు' అనడమే సరైనదని సామాజిక వేత్తలు కొందరు అభిప్రాయపడుతున్నారు. అమెరికాలో ఈ 'సామాజిక హత్యల' వికృత రూపాన్ని స్పష్టంగా చూడొచ్చు. అమెరికా లోని వ్యాధుల నియంత్రణ, నివారణ కేంద్రం (సిడిసి) మొన్న ఫిబ్రవరిలో విడుదల చేసిన నివేదికలో వర్గ (సామాజిక ఆర్థిక హోదా) తారతమ్యాలు, అసమానతలకు సంబంధించిన కొన్ని ఆసక్తికర విషయాలను వెల్లడించింది. అమెరికాలో ఆరోగ్య సదుపాయాలు అందరికీ ఒకేలా అందుబాటులో లేవు. ఆసుపత్రిలో ప్రవేశం మొదలు మరణాల దాకా ఏ అంశంలో

నల్ల జాతీయుల్లో ఇవి 25 శాతం దాకా ఉన్నాయి. వీరితో పోల్చినప్పుడు శ్వేత జాతీయుల్లో మరణాల రేటు తక్కువే. అలాగే పట్టణ, గ్రామీణ ప్రాంతాల మధ్య అధికాదాయ, అల్పాదాయ వర్గాల మధ్య మరణాల రిస్కులో తేడాలున్నట్లు ఆ నివేదిక తెలిపింది.



నీరు అమ్ముడం ప్రారంభించినప్పుడు మనకు జోక్ గా అర్థమైంది. గాలిని అమ్మేరోజు వస్తుందేమో అని నవ్వుకున్నాం కానీ ఈరోజు గాలి కూడా తన అమ్మకాన్ని ప్రారంభించింది. మెరుగైన రేపటి కోసం నేటినుంచే ప్రయత్నిద్దాం...మన భావితరాలను కాపాడుకుందాం.



# వలస కార్మికులు-పోరాటంతో హక్కుల సాధన

- ఎస్.జగ్గునాయుడు

విశాఖవట్నం హిందూస్థాన్ పెట్రోలియం కార్పొరేషన్ (హెచ్పీసీఎల్) రీఫైనరీలో యజమాన్యం వేల కోట్లతో విస్తరణ పనులు చేపట్టింది. ఈ పనులకు సుమారు 10వేల మంది కాంట్రాక్టు కార్మికులు అవసరం. ఎల్ & టీ, పెట్రోఫార్మ్, ఈఐఎల్, టేక్నిక్ సంస్థలు విస్తరణ కాంట్రాక్టులు పొందాయి. ఈ సంస్థలు పలువురు సబ్ కాంట్రాక్టర్లను నియమించాయి. వీరు ఒడిస్సా, ఛత్తీస్ఘడ్, ఝార్ఖండ్, బీహార్, ఉత్తరప్రదేశ్, పశ్చిమబెంగాల్, పంజాబ్, హర్యానా తదితర రాష్ట్రాల నుండి వేల సంఖ్యలో వలస కార్మికులను తీసుకువచ్చారు. వీరైతే యజమాని ఇచ్చినంత జీతం ఎప్పుడు జీతం ఇస్తే అప్పుడు తీసుకుంటారు. చట్టవ్యతిరేక హక్కు లేవీ అమలు చేయనవసరం లేదు. యజమానులు మద్యగా వీరిని దోపిడీ చేసుకోవచ్చు. స్థానికులైతే హక్కులు, సదుపాయాలు అడుగుతారు. ఇతర రాష్ట్రాల్లో ఉపాధి లేమి, పేదరికం యజమానులకు వరంగాను, వలస కార్మికులకు కాపంగాను మారింది.

## వలస కార్మికుల చట్టం

1976లో రాష్ట్రాల కార్మిక చట్టాల సమావేశం జరిగింది. ప్రస్తుత కాంట్రాక్టు కార్మిక చట్టం వలస కార్మికులను రక్షించలేకపోతోందని, వీరికి ప్రత్యేక చట్టం చేయాలని సిఫార్సు చేసింది. చివరగా అంతరరాష్ట్ర వలస కార్మికుల రిగ్యులేషన్ ఆఫ్ ఎంప్లాయిమెంట్ & ట్రాన్స్ కండిషన్లు చట్టం) 1979 అమల్లోకి వచ్చింది. కేంద్ర ప్రభుత్వం 1980లో సెంట్రల్ రూల్స్ ప్రకటించింది. కానీ! ఈ చట్టం కూడా అమలుకు నోచుకోలేదు.

ఈ చట్టంలోని సెక్షన్ 13 ప్రకారం ప్రిన్సిపల్ ఎంప్లాయర్ నియమించుకున్న కార్మికుడు చేసే పని వలస కార్మికుడు. చేస్తే ఇతనికి ప్రిన్సిపల్ ఎంప్లాయర్ నియమించిన క్రింది స్థాయి కార్మికుని కంటే తక్కువ వేతనం ఇవ్వకూడదు. సంస్థను ప్రాంతంలోని షెడ్యూల్డ్ ఎంప్లాయిమెంట్లోని కార్మికులకు కనీస వేతనాల చట్టం (1948) ప్రకారం చెల్లిస్తున్న వేతనాలను అదే పని చేస్తున్న వలస కార్మికులకు ఇవ్వాలి. లేకుంటే! అదే సంస్థలో అదే పని చేస్తున్న కార్మికులకు ఒప్పందం ప్రకారం ఇస్తున్న వేతనాన్ని

సొమ్మును గానీ రూ.75 లు గానీ ఏది ఎక్కువైతే అది ప్రతి కాంట్రాక్టరు డిస్ ప్లేస్ మెంట్ అలవెన్సు చెల్లించాలి. సబ్ సెక్షన్ (1) ప్రకారం ఈ మొత్తం తిరిగి వసూలు చేయరాదు. ఏ కాంట్రాక్టరు ఈ పద్ధతి పాటించడంలేదు.

సెక్షన్ 15 ప్రకారం వలస కార్మికుని నివాస ప్రాంతంనుండి ఇతర రాష్ట్రాల్లోని పని ప్రదేశం వరకు రెండు వైపుల ప్రయాణ ఖర్చులు కాంట్రాక్టరు చెల్లించాలి. కానీ పనిలోకి తెస్తున్నప్పుడు ఛార్జీలు ఇస్తున్నారు. పని అయిపోయాక వదిలేస్తున్నారు.

సెంట్రల్ రూల్స్ సెక్షన్ 28 ప్రకారం



వలస కార్మికులకు ఇవ్వాలి. ఈ మూడింటిలో ఏది ఎక్కువైతే అది ఇవ్వాలి. కానీ! హెచ్పీసీఎల్ లో ఇది అమలు కావటం లేదు. హైలీస్కోల్డ్ పనులు చేసే వారికి స్కీల్డ్, స్కీల్డ్ పనులు చేసే వారికి సెమీస్కోల్డ్, సెమీస్కోల్డ్ వారికి అన్స్కోల్డ్ వారికి కాంట్రాక్టరుకి నచ్చినంత ఒక్కొక్కరికి ఒక్కో రకంగా వేతనం చెల్లిస్తున్నారు. ఫిక్స్డ్ సేలరీ పేరుతో దోపిడీ జరుగుతోంది. సెక్షన్ 14 ప్రకారం కార్మికుని పనిలోకి తీసుకువచ్చినప్పుడు నెలజీతంలో 50 శాతం

వెయ్యిలోపు కార్మికులు పని చేసే చోట ప్రతి నెల 7వ తేదీలోపు, 1000 మంది దాటితే 10వ తేదీలోపు ప్రతి కాంట్రాక్టరు జీతాలు చెల్లించాలి. కానీ! నెలాఖరికి, ఒక్కోసారి రెండు నెలలకోసారి జీతం చెల్లించే పద్ధతి వుంది. దీనివలన పని చేసే కార్మికుడుతో పాటు తన కుటుంబ సభ్యులకు సకాలంలో జీతం పంపించలేక ఇంటిల్లిపాదీ కష్టాలు పడుతున్నారు.

సెక్షన్ 29 ప్రకారం వలస కార్మికుని పని నుండి తొలగిస్తే తొలగించిన రెండు



రోజుల్లో కాంట్రాక్టర్లు జీతాలు చెల్లించాలి. కానీ! వారాలు తరబడి జీతాలు ఇవ్వడం లేదు. కొంత మంది కాంట్రాక్టర్లు దౌర్జన్యంగా జీతాలు ఎగ్గొట్టడానికి ప్రయత్నించిన సందర్భాలున్నాయి.

సెక్షన్ 31 ప్రకారం శెలవు దినాలు, అదనపు పనిగంటలకు ఓవర్ టైం ఇచ్చి రెట్టింపు వేతనాలు ఇవ్వాలి. కానీ! 8 గంటల బదులు 10 గంటలు డ్యూటీ, నెలలో రెండు ఆదివారాలు అదనంగా పనులు చేయిస్తున్నారు. దీనికి ఓటీ గానీ, అదనపు వేతనం కానీ ఇవ్వడం లేదు.

ఇవే కాకుండా చట్టంలో ఉన్న మెడికల్, త్రాగునీరు, విశ్రాంతి గదులు, మరుగుదొడ్లు, క్యాంటిన్, నివాస గృహం, వాషింగ్ మొదలగు ఏ సదుపాయాలు వలస కార్మికులకు అమలులేదు.

**సిఐటియు కృషి :** స్థానికులకు పరిశ్రమల్లో 75 శాతం ఉపాధి కల్పిస్తామని రాష్ట్రంలోని వైసిపి ప్రభుత్వం అసెంబ్లీలో చట్టం చేసింది. అది కాగితాలకే పరిమితమైంది. స్థానిక ప్రతిపక్ష శాసనసభ్యులు, ప్రకటనలు తప్ప స్థానికులకు ఉపాధి గురించి పట్టించుకున్న పాపాన పోలేదు. అధికార, ప్రతిపక్ష పార్టీల ప్రతినిధులకు యజమానుల నుండి ముడుపులు అందడం కూడా ఈ పరిస్థితి కారణమని ఆరోపణలున్నాయి. ఈ నేపథ్యంలో సిఐటియు స్థానిక నిరుద్యోగ యువతను, స్కిల్డ్ కార్మికులను సమీకరించి వివిధ రూపాల్లో ఆందోళన చేసింది. కొంతమందికి ఉపాధి సాధించింది. దీంతో పాటు వీరికి చట్టపరమైన హక్కులు సాధించింది. స్థానికులకు చట్టాలు అమలు ప్రభావం వలస కార్మికులపై పడింది. చట్టాలున్నాయి. కార్మికులంతా ఐక్యమైతే వలస కార్మికులకు కూడా అమలు సాధించగలమని కరపత్రాలు, రెగ్యులర్ గా గేటు మీటింగులు రూపాల్లో సిఐటియు చైతన్యపరచింది. ప్రమాదాలు జరిగినపుడు

వెంటనే స్పందించి నష్ట పరిహారాలు సాధించింది. దీనితో కార్మికుల్లో విశ్వాసం కలిగింది.

**ఎల్ & టి కార్మికుల స్పందన :** గంగవరం ప్రాంతంలో 2వేల మంది నివాసముండేలా ఎల్ & టి యాజమాన్యం కాలనీ నిర్మించింది. ఇక్కడ నివాస ముండే కార్మికుడు చనిపోతే నష్టపరిహారం ప్రకటించకుండా మృతదేహాన్ని తరలించినందుకు నిరసనగా కార్మికులు మెరుపు సమ్మెకు దిగారు. సిఐటియు వెంటనే జోక్యం చేసుకుంది. నష్టపరిహార ఒప్పందం జరిగింది. తరువాత కనీస వేతనాలు, ఇతర సదుపాయాలు సాధించబడ్డాయి.

వర్క్ షూర్తి అవుతున్న స్థితిలో కాంట్రాక్టర్లు ఇష్టా రాజ్యంగా, నష్ట పరిహారం ఇవ్వకుండా తొలగించడానికి ప్రయత్నించారు. దీంతో కార్మికులు ఏప్రిల్ 1 నుండి మెరుపు సమ్మెకు దిగారు. ఎల్ & టి యాజమాన్యం ఖాతరు చేయలేదు. 10 రోజులు నుండి సమ్మె చేస్తూన్న యాజమాన్యం దిగి రాకపోవడంతో కార్మికులు కాలనీ నుండి హెచ్ పీ సీ ఎల్ గేటు వరకు యూనిఫారంతో ప్రదర్శనగా వెళ్లేందుకు సిద్ధమయ్యారు. ఇది గమనించిన ఎల్ & టి యాజమాన్యం పెద్ద ఎత్తున పోలీసులను మోహరించింది. ముగ్గురు ఏసీపీ లు, 6 గురు సీఐ లు, ఎస్ఐ లు 10 మంది, పోలీసులు 300 మందిని, వాహనాలను ఎల్ & టి కాలనీ వద్ద మోహరించి కార్మికులను బయటకు రాకుండా అడ్డుకున్నారు. పోలీసులను కార్మికులు నిలదీసారు. పోలీసుల నుండి కూడా యాజమాన్యంపై ఒత్తిడి పెరిగింది. గత్యంతరం లేక ఎల్ & టి యాజమాన్యం యూనియన్ తో చర్చలకి దిగివచ్చి సెంట్రల్ లేబర్ ఆఫీసర్ సమక్షంలో ఒప్పందం చేసుకుంది.

ఒప్పందం ప్రకారం డ్యూటీ చేయా

లనుకునే వారికి యాజమాన్యం డ్యూటీ కల్పించింది. డ్యూటీ వద్దనుకునే వారికి ఫుల్ & ఫైనల్ సెటిల్మెంట్ ఇచ్చేసి తమ ఇళ్లకు పంపించింది.

కార్మికుని మొత్తం సర్వీసుకు నెలకు 5 రోజులు జీతం చొప్పున ఫుల్ & ఫైనల్ సెటిల్మెంటు ఇచ్చింది. ఇందులో బోనస్, లీవ్ వేజస్, కాంపెన్సేషన్, నోటీస్ పే వున్నాయి.

అగ్రిమెంటు రోజునుండి బ్యాంకులు శెలవులున్నందువలన కార్మికుల సొమ్ము బ్యాంకులో వేసేవరకు కార్మికులందరికీ కావలసిన రేషన్ సరుకులు ఇచ్చింది. సమ్మె కాలానికి జీతం అంగీకరించలేదు. దీనికి బదులు 3 రోజులు అదనపు వేతనం చెల్లింపుకు అంగీకరించింది.

వలస కార్మికులకు విశ్వాసం కలిగే విధంగా మన కృషి ఉండాలి. కొనసాగింపు ఉండాలి. నమ్మితే వదలరు. అపనమ్మకం వస్తే ఎవరినీ ఖాతరు చేయరు. ఒకసారి ఐక్యత సాధిస్తే వీరికున్న తెగింపు స్థానిక కార్మికుల్లో కూడా కనిపించదు. సమస్య పరిష్కారం కావాలంటే మెరుపు సమ్మెలే ఆయుధమని వీరి భావన, చట్టాలు, రూల్స్ పట్టించుకోరు. కార్మికుల మూడ్ కు అనుగుణంగా మన ఎత్తుగడలు వుండాలి. స్థానిక కార్మికులను ఆర్గనైజ్ చేసే విధంగా వీరితో వ్యవహరించాలంటే అన్ని సందర్భాల్లోను కుదరదు. ఒక్కోసారి మితిమీరిన డిమాండ్స్ పెడతారు సమయం, సందర్భంతో ఓపికగా మన డీల్ చేయాలి. ప్రతి సందర్భంలోను మన జోక్యం ఉండాలి. పొగడ్తలతో పాటు విమర్శలకు తట్టుకొని నిలబడాలి. పోరాట సందర్భంగా వీరికన్నా ఒక అడుగు ముందుగా మనం ఉండాలి. తద్వారా వలస కార్మికులను ఆర్గనైజ్ చేయగల కార్మిక వర్గం ఐక్యత సాధించి యజమానుల మెడలువంచగలమన్నది పోరాట అనుభవం.

✦ ✦ ✦



# కరోనా - జాగ్రత్తలు

- వి.వి.నాగేశ్వరరావు

కోవిడ్ రెండో దశ వేగవంతంగా వ్యాపిస్తోంది. రోజూ వేలాది మరణాలు సంభవిస్తున్న స్థితి మన దేశంలో నెలకొంది. ఇతర దేశాలను పక్కకు నెట్టి అత్యధిక కేసులున్న దేశంగా భారత్ రెండో స్థానానికి చేరింది. మరణాల సంఖ్యలోనూ నాలుగో స్థానంలో ఉంది. ఏప్రిల్ 28కు భారత్ లో కోవిడ్ బారిన పడిన వారి సంఖ్య 1,83,76,524 కాగా మరణాల సంఖ్య 2,04,834 కు చేరింది. యాక్టీవ్ కేసుల

గత అక్టోబర్ లోనే రాబోయే ప్రమాదం గురించి తెలిసినా కేంద్ర ప్రభుత్వం కరోనా వ్యాపించకుండా తీసుకున్న చర్యలు శూన్యం. ప్రపంచంలోని ఇతర దేశాలన్నీ ప్రజలకు మెరుగైన వైద్య సేవలందించడానికి రక్షణ చర్యలు తీసుకోగా మన పాలకులు ఎన్నికల జాతరలు, ర్యాలీలు, కుంభమేళాలు నిర్వహించి నేటి దుస్థితికి కారకులయ్యారు. ప్రపంచ దేశాల ముందు మన దేశాధినేత

మంది ఆక్సిజన్ అందక ప్రాణాలు వదులుతున్నారు. శ్మశానాల్లో చితి మంటలు ఆరని పరిస్థితి ఉన్నది. రోజూ వేలాది మంది ప్రాణాలు కోల్పోతున్నా సామాన్య ప్రజానీకం వారి జీవనాన్ని కొనసాగించాల్సిన పరిస్థితి నెలకొంది. వైరస్ భయం వెంటాడుతున్నా జీవనోపాధి కోసం, ఇతర అవసరాల కోసం సామాన్య ప్రజలు, కార్మికులు బయటకు రాక తప్పని పరిస్థితి ఉంది. ప్రజలను పాలకులు గాలికొదిలేసిన ఈ సమయంలో మన రక్షణకు మనమే ఆలోచించుకోవాల్సిన పరిస్థితి నెలకొన్నది. గత ఏడాదితో పోల్చితే వైరస్ బారిన పడే ప్రమాదం ఇప్పుడు ఎక్కువగా ఉంది.

ప్రజలకు వ్యాక్సిన్ వేయడంలోనూ కేంద్రం తన బాధ్యత నుండి తప్పించుకుని పోతున్నది. 45 సంవత్సరాల వారికి వ్యాక్సిన్ బాధ్యత రాష్ట్రాలు లేదా ప్రజలదేనని కేంద్ర ప్రభుత్వం చేతులు దులుపు కుంటున్నది. దీని వలన అధిక జనాభా ఆరోగ్య భద్రత కోల్పోతారు. వ్యాక్సిన్ ధరలను నిర్ణయించడంలోనూ కేంద్రంలోని బీజేపీ ప్రభుత్వానికి కంపెనీల ప్రయోజన మేగానీ ప్రజల ప్రయోజనం పట్టడం లేదు. దీనికా పండగల పేరిట ఆర్భాటంగా మోడీ ప్రకటనలు ఇస్తున్నారు. ఇప్పటి వరకు 15 కోట్ల డోసుల వ్యాక్సిన్ వేశారు. దీంతో 2.5 కోట్ల మందికి మాత్రమే రెండు డోసులు వేశారు. మొత్తంగా 11.5 శాతం జనాభాకు మాత్రమే వ్యాక్సిన్ వేశారు. మన రాష్ట్రంలో ఏప్రిల్ 21 నాటికి 7.03 లక్షల మందికి రెండు డోసులు, 42.52 లక్షల మందికి మొదటి డోసు వేశారు. ఇంకా దాదాపు 95 శాతం మందికి వ్యాక్సిన్ వేయాల్సి ఉన్నది.

## తీసుకోవాల్సిన జాగ్రత్తలు


పై స్థితిలో వైరస్ బారిన పడకుండా మనం జాగ్రత్తలు తీసుకోవాలి. మాస్కులు

బోనులో నిలబడ్డారు. నాలుగు నెలలకు ముందే మన దేశం కరోనా మహమ్మారి పై విజయ ధంకా మోగించిందంటూ మోడీ ఆర్భాటంగా ప్రకటించారు. ప్రస్తుతం రోజుకు సుమారు 4 లక్షల కేసులతో బ్రెజిల్ దేశాన్ని వెనక్కి నెట్టి అమెరికా తరువాత స్థానంలో భారత్ ను నిలబెట్టారు. ఇది కేంద్ర ప్రభుత్వ బాధ్యతా రాహిత్యం

తప్ప మరొకటి కాదు. వీరి పాలనా వైఫల్యానికి సామాన్య ప్రజానీకం ప్రాణాలు కోల్పోతున్నది.

కేంద్ర ప్రభుత్వానికి కార్పొరేట్ల ప్రయోజనమే గానీ సామాన్య ప్రజల ప్రయోజనం పట్టడం లేదు. కార్పొరేట్ల కోసమే కార్మిక చట్టాల మార్పులు, వ్యవసాయ రంగంలో మూడు నల్ల చట్టాలు, 2020 విద్యుత్ సవరణ చట్టం తెచ్చారు. కరోనా మొదటి దశలో ప్రకటించిన రూ.20 లక్షల కోట్లు కార్పొరేట్లకే చేరాయి. పీఎం కేర్ నిధుల పేరిట వసూలు చేసిన వేలాది కోట్ల రూపాయలకు లెక్కలే చెప్పలేదు.

ఈ నేపథ్యంలో దేశవ్యాప్తంగా వేలాది



సంఖ్య 30.84 లక్షలు. ఏప్రిల్ 28న ఒక్క రోజులో 3,79,251 కేసులు వచ్చిన దేశంగా ప్రపంచంలోనే మొదటి స్థానానికి చేరింది. ఆ ఒక్క రోజే మృతుల సంఖ్య 1,645. మన రాష్ట్రంలోనూ కేసుల సంఖ్య లియన్ మార్క్ దాటింది. ప్రస్తుత కేసుల సంఖ్య 10,69,544 కాగా మరణాల సంఖ్య 1,871. యాక్టీవ్ కేసుల సంఖ్య 1,07,61. తండ్రి మన రాష్ట్రంలో మొదటి వేవ్ లో లక్ష యాక్టీవ్ కేసులు చేరుకోవడానికి 138 జులు పట్టగా, ఇప్పుడు 24 రోజుల్లోనే లక్ష కేసులు దాటాయి. ఇది దేశంలో, ప్రపంచంలో కరోనా తీవ్రతను, విలయతాండవాన్ని సూచిస్తున్నది. దీనికి బాధ్యత వహించాల్సింది కేంద్ర ప్రభుత్వమే.



ధరించడం, భౌతిక దూరం పాటించడం, శానిటైజర్లు వాడటంతో పాటు ఎప్పటికప్పుడు చేతులు శుభ్రపర్చుకోవాలి.

### కోవిడ్ బారిన పడితే మనం తక్కువ నష్టంతో ఎలా బయటపడాలి?


మన రోగ నిరోధక వ్యవస్థను బలోపేతం చేసుకోవాలి. అంటే మన శరీరంలోకి ప్రవేశించే వైరస్ పై పోరాటానికి అంతర్గత రక్షణ వ్యవస్థలను సన్నద్ధం చేయాలి. రోగ నిరోధక శక్తిని బలోపేతం చేయడానికి అవసరమైన, సమతుల్యమైన ఆహారాన్ని తీసుకోవాలి. పండ్లు, కూరగాయల్లో యాంటీ ఆక్సిడెంట్స్, రోగ నిరోధక శక్తిని పెంచే గుణాలు ఉంటాయి. వైరస్, బాక్టీరియా ఇన్ఫెక్షన్ ప్రభావాన్ని తగ్గించడానికి ఇవి ఉపయోగపడతాయి. ప్రకృతి సహజంగా లభించే పై ఆహార పదార్థాలతో కూడిన సమతుల్య ఆహారాన్ని తీసుకోవాలి.

రోగ నిరోధక వ్యవస్థ బలోపేతానికి విటమిన్ 'బి', విటమిన్ 'సి', విటమిన్ 'డి' లు కీలకపాత్ర పోషిస్తాయి. ఈ విటమిన్లు లోపం ఉన్న వారిలో కరోనా ఇన్ఫెక్షన్ తీవ్రత ఎక్కువగా ఉన్నట్లు అనేక అధ్యాయనాల్లో తేలింది. పేదలతో పోల్చితే మధ్యతరగతి, ఎగువ మధ్యతరగతి వారిలో ఎక్కువ మంది వైరస్ బారిన పడుతున్నారు. వారిలో కూడా విటమిన్ 'డి', బి12 లోపం ఉన్న వారిలోనే కోవిడ్ తీవ్రత ఎక్కువగా ఉంటున్నది. దీనికి ప్రధాన కారణం విటమిన్ 'డి' లోపం. వృత్తి, ఉపాధుల రీత్యా వీరు ఎండలో తిరగడం తక్కువగా ఉంటుంది. అలాగే శాకాహారుల్లో బి12 లోపంతో బాధపడేవారు ఎక్కువగా ఉంటారు. వీటి రీత్యా కరోనా ఇన్ఫెక్షన్ తీవ్రత వీరిలో ఎక్కువగా ఉంటున్నది. కావున విటమిన్ బికాంప్లెక్స్, విటమిన్ 'సి', విటమిన్ 'డి3' లను సరైన మోతాదులో తీసుకోవాలి.

రోగ నిరోధక శక్తి పెంచు కోవడానికి

ప్రోటీన్లు ఉండే ఆహారం తీసుకోవాలి. పప్పు దినుసులు, చికెన్, మటన్, చేపలు, పాలు, గుడ్లు, పెరుగు తదితర ఆహార పదార్థాలతో పాటు అన్ని కాయగూరలు, ఆకుకూరలు, కివీ, బొప్పాయి, విటమిన్ 'సి' అధికంగా ఉన్న బత్తాయి, కమల, నిమ్మ, ద్రాక్ష, జామ వంటి సిట్రస్ పండ్లు తీసుకోవాలి. నిమ్మ, అల్లం రోజువారీ ఆహారంలో భాగం కావాలి. రోజూ 60 గ్రాముల పప్పు దినుసులు, 250 - 300 గ్రాముల కూరగాయలు, 100-150 గ్రాముల పండ్లు తీసుకోవాలి.

పై ఆహారంతో పాటు రోజూ ఉదయం, సాయంత్రం తగినంత వ్యాయామం, వాకింగ్ చేయాలి. రోజూ



కనీసం అరగంట సేపు సూర్యరశ్మి తాకే విధంగా ఎండతగిలేట్టు చూసుకోవాలి. కనీసం 8 గంటల పాటు మంచి నిద్ర పోవాలి. డయాబెటీస్, రక్తపోటు, ఊబకాయం ఉన్న వారు రెగ్యులర్ గా వాడే మందులతో పాటు వ్యాయామం చేయాలి.

కోవిడ్ పాజిటివ్ అని తెలిసిన వెంటనే వైద్య సలహా మేరకు ఇంటికి పరిమితం కావాలి. చిన్న ఇల్లు కలిగిన వారు ఐసోలేషన్ సెంటర్స్ లో చేరవచ్చు. మొత్తం కోవిడ్ రోగుల్లో కేవలం నూటికి ఐదుగురికి మాత్రమే హాస్పిటల్ అవసరం కలగవచ్చు. వారిలో ఒకరు లేదా ఇద్దరికి మాత్రమే వ్యాధి విషమించి ఆక్సిజన్ ను, వెంటిలేటర్ల అవసరం కలగవచ్చు.

కోవిడ్ పాజిటివ్ రోగుల్లో వ్యాధి లక్షణాలు వారం నుండి 12 రోజులు కనబడతాయి. జ్వరం, దగ్గు, నీరసం, రుచి, వాసన పోవడం, తలనొప్పి, విరోచనాలు, వాంతులు వంటి లక్షణాల్లో కొన్ని లేదా అన్నీ ఉండవచ్చు. కొంత మందిలో ఆయాసం కూడా రావచ్చు. రోజూ 2-3 సార్లు టెంపరేచర్, పల్స్ ఆక్సిమీటర్ తో ఆక్సిజన్ శాచురేషన్ లెవెల్స్ చూసుకోవాలి. 94 కన్నా శాచురేషన్ లెవెల్స్ పడిపోతే వెంటనే డాక్టర్ ను సంప్రదించాలి. గోరువెచ్చని నీరు తాగడం, రోజూ రెండు సార్లు ఆవిరి పట్టడం, ప్రోటీన్ ఆహారం తీసుకోవడం, వ్యాయామంతో పాటు జింక్ 50 మిల్లీ గ్రాములు కలిగి ఉండే విటమిన్ మాత్ర, బికాంప్లెక్స్, కాల్షియం, యాంటీ బయోటిన్, యాంటీ వైరల్ డ్రగ్స్, రక్తం గడ్డకట్టు కుండా మందులు, స్టెరాయిడ్స్ తదితర మందులు డాక్టర్ల పర్యవేక్షణలో వాడాలి.

కోవిడ్ రోగులకు మానసిక ప్రశాంతత అవసరం. నెగిటివ్ న్యూస్, వీడియోలు పదే పదే చూడటం చేయరాదు. సరైన శాస్త్రీయ సమాచారాన్ని మాత్రమే తీసుకోవాలి. ఎప్పటికప్పుడు తగిన వ్యక్తులతో సందేహాలు నివృత్తి చేసుకోవాలి.

ప్రపంచ వ్యాప్తంగా వివిధ దేశాల్లో పరిస్థితి చూస్తే కరోనాను అరికట్టడంలో పెట్టుబడిదారీ దేశాలు కన్నా సోషలిస్టు తరఫు విధానాలను అనుసరించే దేశాల్లోనే పరిస్థితి చాలా మెరుగ్గా ఉంది. వారి దేశాల్లో ప్రజలను ఆదుకోవడంలో, మెరుగైన సేవలందించడంలో, కరోనాను కట్ట 'చేయడంలో చాలా ముందున్నాయి. కరోనా మరణాలు పెట్టుబడిదారీ దేశాల్లో అధికంగా ఉన్నాయి. ఈ దేశాల్లో పాలకులు ప్రజా ప్రాణాల కన్నా లాభాలకే ప్రాధాన్యతనిచ్చార అందుకే వీటిని "కరోనా మరణాలు అనే కన్నా సామాజిక హత్యలు" అనడం సరైనదని కొందరు సామాజిక వేత్త అభిప్రాయం.

\*\*\*



# కార్మిక, కర్షక వర్గాన్ని ఉత్తేజపర్చిన విశాఖ స్టీల్ శంఖారావం

- సీ. హెచ్.నర్సింగరావు

విశాఖ ఆర్మేబీచ్ లో 2021 ఏప్రిల్ 18న జరిగిన రైతాంగ, కార్మిక సమరశంఖారావం ఒక చరిత్రాత్మక ఘట్టంగా మారింది. ఈ సభకు హాజరైన అఖిలభారత రైతాంగ నాయకులు విశాఖ స్టీల్ ప్లాంట్ ప్రైవేటీకరణకు వ్యతిరేకంగా పోరాడాలని పిలుపునిచ్చారు. విశాఖ స్టీల్ పరిరక్షణ పోరాట కమిటీ నాయకత్వం రైతాంగం నల్లచట్టాలకు వ్యతిరేకంగా జరుగుతున్న పోరాటానికి సంపూర్ణమద్దతు తెలియజేసింది. ఒకే వేదికపై రైతాంగం, కార్మిక నాయకులు కేంద్ర ప్రభుత్వ విధానాలకు వ్యతిరేకంగా

సంపదను సృష్టించి నూటికి 80 శాతం మందికి ఉపాధి కల్పిస్తున్న కార్మిక, కర్షక వర్గం ఒకటై పోరాడాలనే స్ఫూర్తి ఈ వేదిక నుంచి ప్రారంభమైంది. ఇదే స్ఫూర్తితో రానున్న కాలంలో కార్మిక, కర్షక నల్ల చట్టాలపై దండయాత్ర ప్రారంభించాలని పిలుపునిచ్చారు. కేంద్ర ప్రభుత్వాలు మొండిగా దుర్మార్గమైన చట్టాలు అమలు చేయడానికి పూనుకుంటే ఆ ప్రభుత్వాన్ని బంగాళాఖాతంలోకి నెట్టాలని ఈ సభ పిలుపునిచ్చింది. ఈ సభ మార్గదర్శకంతో దేశవ్యాపితంగా ఉద్యమాలు పెరిగితే కేంద్రప్రభుత్వం తలొగ్గక

ప్రథమ పీరి నాయకులు విశాఖకు రావడం ఈ ఉద్యమానికే ఎంతో ఉత్సాహాన్నిచ్చింది. అంతేగాకుండా కార్మిక, కర్షక ఐక్యత మాత్రమే కేంద్ర ప్రభుత్వ విధానాలను తిప్పిగొట్టగల మనే విశ్వాసం కల్పించింది.

కేంద్ర ప్రభుత్వం మూడు రైతాంగ వ్యతిరేక చట్టాలను ఆమోదించడం, విద్యుత్ సవరణ చట్టం చేయడం కార్మికవర్గానికి వ్యతిరేకంగా నాలుగు లేబర్ కోడ్లు ఆమోదించడం కేవలం కార్పొరేట్ ప్రయోజనాలు కాపాడడం కోసమే. కనుక రైతాంగం కార్మికవర్గం ఏకైక లక్ష్యం కార్పొరేట్లకు వ్యతిరేకంగా యావత్ ప్రజానీకాన్ని ఐక్యం చేయడం. భారతదేశ సంపద భూములు, గనులు, భారీ పరిశ్రమలను విదేశీ కార్పొరేట్లకు కట్టబెట్టడానికి వ్యతిరేకంగా జరిగే పోరాటమిది. కార్పొరేట్లకు వ్యతిరేకంగా భూస్వాములతో సహా వ్యవసాయరంగ పోరాటాల్లో పాల్గొనడం ఈ పోరాటం ప్రత్యేకత. సంఘటిత, అసంఘటిత రంగ కార్మికవర్గం ఒకతాటిమీదకు రావాల్సిన తప్పనిసరి పరిస్థితిని ప్రభుత్వ విధానాలు కల్పించాయి. చిన్న యజమానుల, పెట్టుబడిదారులు సంక్షోభంలో చితికి పోతున్నారు. కరోనాను అడ్డంపెట్టుకొని బిజెపి ప్రభుత్వం కార్పొరేట్లకు అనుకూలంగా వ్యవహరిస్తోంది. సంక్షోభ కాలంలో ఉత్పత్తి తగ్గిపోతున్నా వారి లాభాలు పెరుగుతున్నాయి. ఇదే వీరి వినాశానికి తార్కాణం. జాతీయపోరాటంలా అన్ని శక్తులు ఏకంకావడం మన కళ్లతో చూస్తాం. కార్మిక, కర్షక ఐక్యతతో కార్పొరేట్లను ఓడించే కాలం రాబోతుందని విశాఖ సభ నాంది పలుకుతున్నది.

కేంద్ర ప్రభుత్వంతో చర్చల్లో పాల్గొన్న రాకేష్ సింగ్ టికాయత్ (బికెయు జాతీయ నాయకులు), ఆశోక్ ధావలె (ఎఐకెఎస్



లుపునివ్వడం ఒక చరిత్రాత్మక ఘటన.

గత 30 ఏళ్ల నుంచి కేంద్రంలోని గత ంగ్రెస్, నేటి బీజేపీ ప్రభుత్వాలు రక్షీకరణ, ప్రైవేటీకరణ విధానాలను క్రమంగా అమలుచేస్తున్నాయి. కేంద్ర బీజేపీ భుత్వం రెండోసారి అధికారంలోకి వచ్చిన రువాత మరింత దూకుడుగా ఈ నానాలను అమలుచేయడాన్ని ఈ సభ వంగా నిరసించింది. సమాజంలో

తప్పదు. బీజేపీ తమ విధానాలను వెనక్కుతీసుకోవాలి. లేకుంటే తగిన మూల్యం చెల్లించకతప్పదు.

గత 30 ఏళ్ల నుంచి కేంద్ర ప్రభుత్వ రైతాంగ, కార్మిక విధానాలకు వ్యతిరేకంగా విడివిడిగా పోరాటాలు జరుగుతున్నాయి. కానీ మొట్టమొదటసారి విశాఖ ఉక్కు పరిరక్షణ పోరాట కమిటీ పిలుపు మేరకు ఢిల్లీ చుట్టూ రైతాంగ పోరాటం నిర్వహిస్తున్న




జాతీయ నాయకులు), బల్కరన్ సింగ్, (అలిండియా కిసాన్ సభ జాతీయ నాయకులు), బి.వెంకట్ (ఎఐఎడబ్ల్యుయు జాతీయ ప్రధాన కార్యదర్శి), ధర్మపాల్ సింగ్ (సంయుక్త కిసాన్ మోర్చ జాతీయ నాయకులు). ఆంధ్రప్రదేశ్ రైతు, వ్యవసాయ కార్మిక, కౌలుదారీ సంఘాల నాయకులు, వడ్డే శోభనాద్రీశ్వరరావు (ఎపి రైతుసంఘం సమన్వయ కమిటీ రాష్ట్ర కన్వీనర్) దడాల సుబ్బారావు, రావుల వెంకయ్య ఈ సభలో పాల్గొన్నారు. జాతీయ నాయకులు ప్రసంగిస్తూ రైతాంగ నల్లచట్టాలు, కార్మికులపై రుద్దుతున్న నాలుగు లేబర్ కోడ్లను, విశాఖ స్టీల్ ప్లాంట్ ప్రయివేటీకరణ, కేంద్ర ప్రభుత్వ ప్రయివేటీకరణ విధానాలను ఓడించే వరకు ఈ పోరాటం కొనసాగాలని పిలుపునిచ్చారు. విశాఖ స్టీల్ ప్లాంట్ విశాఖకు, ఆంధ్రప్రదేశ్ కే కాకుండా దేశానికే గర్వకారణమని, 'విశాఖ ఉక్కు-దేశం హక్కు' అని ప్రభుత్వరంగంలోనే కొనసాగాలని నాయకులంతా ముక్తకంఠంతో

నినదించారు.

విశాఖ స్టీల్ ప్లాంట్ కోసం ఉమ్మడి ఆంధ్రప్రదేశ్ లో 32 మంది ప్రాణాలు త్యాగం చేసి సాధించుకున్నారు. ఆనాడు 52 మంది కమ్యూనిస్టు ఎమ్మెల్యేలు రాజీనామా చేశారు. 16వేల మంది రైతులు 22 వేల ఎకరాల భూములు త్యాగంచేసి సాధించుకున్నారు. పోరాటాలతో విశాఖ స్టీల్ ప్లాంట్ పుట్టింది. నేడు పోరాటాలతోనే విశాఖ స్టీల్ ప్లాంట్ ను ఇప్పటివరకు ఒక్క శాతం కూడా ప్రయివేటు కాకుండా కాపాడుకున్నాం. కేంద్ర బీజేపీ ప్రభుత్వం నూటికి నూరుశాతం ప్రైవేటీకరిస్తామనడాన్ని ఆంధ్రప్రదేశ్ యావత్తూ నిరసిస్తున్నది. ఇటీవల దేశ వ్యాప్తంగా వచ్చిన ఆక్సిజన్ కొరతలో విశాఖ స్టీల్ ప్లాంట్ నుంచి 130 టన్నుల మెడికల్ లిక్విడ్ ఆక్సిజన్ ను మహారాష్ట్రకు పంపడం విశాఖ స్టీల్ ప్లాంట్ కు మరింత మద్దతు లభించింది. విశాఖ స్టీల్ ప్లాంట్ ప్రతిష్ట పెరిగింది. దేశంలోని అదాని, అంబానితో సహా ఇతర ప్రైవేటు కంపెనీలు ఎందుకు

ఆక్సిజన్ ను సరఫరా చేయలేదని ప్రజలు ప్రశ్నిస్తున్నారు. ప్రజల ప్రాణాలు పోయినా ప్రైవేటు వారికి పట్టదు. పబ్లిక్ సెక్టార్ ఉంటేనే ప్రజల ప్రాణాలకు రక్షణ ఉంటుందని విశాఖ స్టీల్ ప్లాంట్ రుజువు చేసింది.

స్వాతంత్ర్యంనాటి నుంచి కార్మికవర్గం పోరాడి అనేక హక్కులు సాధించుకున్నది. 8 గంటల పనిదినం కోసం జరిగిన పోరాటాన్ని గుర్తుచేసుకోవడమే ప్రతి యేడాది జరుపుకుంటున్న మేడే. ప్రతి హక్కు వెనుక మహాత్తర పోరాటాలున్నాయి. ఇంతకాలం పోరాడి సాధించుకున్న చట్టాలను కేంద్ర ప్రభుత్వం పూర్తిగా వాటి సారాన్ని తీసి వేస్తున్నది. నాలుగు లేబర్ కోడ్ల పేరుతో కార్మికవర్గాన్ని బానిసలుగా మార్చాలని ప్రయత్నిస్తున్నది. అందుకే యావత్ కార్మికవర్గం బానిస చట్టాలకు వ్యతిరేకంగా పోరాడాల్సిన తప్పనిసరిపరిస్థితి ఏర్పడింది.

**కరోనా ఉధృతి ఉన్నప్పటికీ ప్రైవేటీకరణ ఆగదు..**


**-నిర్మలా సీతారామన్**

**స్మశానంలో బొగ్గులు ఏరుకోవడం అంటే ఇదే**


**ఒకవైపు కరోనా మహమ్మారితో అల్లాడుతున్న దేశ ప్రజలు**


మరోవైపు దేశ ప్రజలకు శాపంగా మోడి సర్కార్ విధానాలు

**దేశంలో తయారైన వ్యాక్సిన్ విదేశాలకు ఎగుమతి**




**దేశంలో తయారైన ఆక్సిజన్ విదేశాలకు ఎగుమతి**





**దేశంలో తయారైన ఆక్సిజన్ విదేశాలకు ఎగుమతి**



**బీజేపీ అసమర్థ పాలన కారణంగా దేశంలో హెల్త్ ఎమర్జెన్సీ**



# హిందూపురం గార్మెంట్స్ కార్మికుల సంఘటితానికి కృషి

- ఈ.యస్.వెంకటేశ్

పారిశ్రామిక ప్రాంతంలో ఉన్న గార్మెంట్స్ పరిశ్రమలకు సంబంధించిన యాజమాన్యం మహిళా కార్మికుల శ్రమను పీల్చి పిప్పి చేస్తున్నారు. ఈతరుణంలో తూముకుంట పారిశ్రామిక ప్రాంతంలో ఉన్న టెక్స్ పోర్ట్ గార్మెంట్స్ కార్మికులు 11 రోజుల పోరాట ఫలితంగా కొంత వేతనాలు సాధించుకోవడం జరిగింది. మరో పోరాటం పరిగి మండలంలో ఉన్న నిషా డిజైన్స్ మరియు ఇండియన్ డిజైన్స్ లో పనిచేసే వేలాది మంది గార్మెంట్స్ కార్మికులు ఉప్పెనలా పోరాటంలోకి దిగారు. సిఐటియు ఆధ్వర్యంలో జరిగిన మహిళా పోరాటాలకు యాజమాన్యం దిగివచ్చి వేతనాలను రూ.7 వేల నుంచి రూ.9 వేలకు పెంచింది. ఫ్యాక్టరీలో సూపర్ వేజర్స్ వేధింపులు పూర్తిగా తగ్గిపోయాయి. ఉదయం 8:15 నిమిషాలకు ఫ్యాక్టరీలోకి ఉండాలనే టైంను 9 గంటలకు వరకు పెంచుకోవడం జరిగింది. మధ్యాహ్నం భోజనం టైం 15 నిమిషాలు ఉన్న దానిని 30 నిమిషాలకు పెంచుకోవడం జరిగింది. బస్సు చార్జీలను కూడా కిలోమీటర్లను పట్టి పెంచుకోవడం జరిగింది.

## నిలువునా ముంచిన లేబర్ అధికారులు

గార్మెంట్స్ వర్కర్స్ పోరాటాల అనంతరం యూనియన్ రిజిస్ట్రేషన్ చేయాలని కమిటీ నిర్ణయించి ఆ మేరకు అధికారులతో చర్చించి యూనియన్ రిజిస్ట్రేషన్ చేయించడానికి ప్లాన్ చేయడం జరిగింది. అందులో భాగంగా అన్ని గ్రామాలకు తిరిగి 200 మందితో సంతకాలు సేకరించడంతో పాటు ఆధార్ ఐడి కార్డ్స్ తీసుకు రావడం జరిగింది. ఇవన్నీ ఫైల్స్ రెడీ చేసి రిజిస్ట్రేషన్ కోసం లేబర్ ఆఫీస్ కు సమర్పించడం జరిగింది. వెరిఫికేషన్ లేకుండా రిజిస్ట్రేషన్ చేస్తామని చెప్పిన అధికారులు మనం ఇచ్చిన ఫైల్స్ ని

అడ్డం పెట్టుకొని అన్ని గార్మెంట్స్ యాజమాన్యాలకు ఊడిగం చేశారు. అధికారులు వెరిఫికేషన్ను వస్తామని ముందే యాజమాన్యానికి సమాచారం ఇవ్వడంతో యాజమాన్యం ఆ ముందు రోజు సాయంత్రం ఇండ్లకు వెళ్లే సమయంలో కార్మికులందరికీ హెచ్చరిక చేశారు. రేపు మన పరిశ్రమకు అధికారులు వస్తున్నారు. వారితో ఎవరైనా సంఘం కావాలని నోరు తెరిస్తే చాలు, వారిని వెంటనే పనిలో నుంచి తొలగిస్తామని బెదిరింపులకు దిగి యాజమాన్యమే సంఘానికి మాకు సంబంధం లేదని నోట్ రాసి వాటి మీద కార్మికులతో సంతకాలు బలవంతంగా పెట్టించి మరునటిరోజు వచ్చిన అధికారులకు వాటిని ఇవ్వడం జరిగింది. దీంతో అధికారులు మొత్తం 200 మంది కార్మికులు సంఘం వద్దని సంతకాలు చేసి ఇచ్చారు కావున రిజిస్టర్ చేయలేమని చేతులెత్తేయడం జరిగింది. అప్పుడు పై అధికారితో మాట్లాడి మళ్లీ అవకాశం ఇవ్వాలని అడగడంతో 100 మందిని పిలిపించి వారి సంతకాలు పెట్టగలిగితే రిజిస్ట్రేషన్ చేయిస్తామని అధికారులు చెప్పడం జరిగింది. అలాగే మళ్లీ అన్ని గ్రామాలకు రిజిస్ట్రేషన్ ఏర్పాటుకు సంతకాలు చేసిన 200 మందిని కలిసి ఏప్రిల్ 4న పరిగి మండలం కేంద్రంలో జరిగే సర్వసభ్య సమావేశానికి హాజరు కావాలని తెలియజేయడం జరిగింది.

సంతకాలు పెట్టిన వారందరూ కూడా కచ్చితంగా వస్తామని తెలియజేశారు. అయితే మనం సమావేశం పెట్టిన తేదీ కూడా లేబర్ అధికారులు యాజ మాన్యంకు తెలియజేశారు.

మీటింగ్ జరగకుండా చూడాలని, మేనేజ్మెంట్ అన్ని గ్రామాలకు ఆదివారం అయినప్పటికీ వర్కర్స్ విజిట్ పేరుతో వెళ్లి

అక్కడే వర్కర్స్ ని బెదిరించి సర్వసభ్య సమావేశానికి రాకుండా అడ్డుకోవడం జరిగింది. ఆ గ్రామాల నుండి తప్పి చుకొని పరిగి మండల కేంద్రానికి వచ్చిన వారిని కూడా మరి కొంతమంది అధికారులు, సూపర్వైజర్లు దారి కాచి వచ్చిన వారిని భయపెట్టి తిరిగి వెనక్కి పంపించడం జరిగింది.

అయినా ధైర్యంగా 18 మంది ఈ సమావేశానికి హాజరై అధికారులు చెప్పిన చోట సంతకాలు చేసి అధికారులతో మాట్లాడారు. ఇంకోసారి మాకు సమావేశం అవకాశం ఇవ్వండిని, రిజిస్ట్రేషన్ చేయించండి, మా యాజమాన్యం కార్మికులను భయపెట్టి ఈ సమావేశానికి రానివ్వకుండా అడ్డుకోవడం జరిగిందని తెలిపారు. ఆ విధంగా ఇక్కడ జరిగిన సమాచారం డీసీఎల్ గారితో మాట్లాడడంతో ఇప్పటికే చాలా సార్లు అవకాశం ఇవ్వడం జరిగింది. మెజార్టీగా మీ వర్కర్స్ సమావేశానికి రాలేదు కాబట్టి ఇంకా ఈ ఫైల్ క్లోజ్ చేస్తామని తెలిపారు. అయితే ఇక్కడ జరిగిన ఈ విషయాలన్ని అధికారికి వివరించిన తరువాత అక్కడికి వచ్చిన మా అధికారులు ఇచ్చే రిపోర్టును బట్టి మళ్లీ తెలియజేస్తామని చెప్పిన అధికారి మెజార్టీ కార్మికులు రానందుకు ఫైల్ క్లోజ్ చేస్తామని నోటీసు పంపారు. ఎందుకు ఇలా చేశారు అని డిసియల్ గారిని ప్రశ్నిస్తే అక్కడికి వచ్చిన అధికారులు ఇచ్చిన రిపోర్టును పట్టి ఫైల్ క్లోజ్ చేసాను అని చెప్పడం జరిగింది. యాజ మాన్యం మాత్రం సమావేశానికి వచ్చిన 18 మంది కార్మికులను టార్గెట్ చేసి ఇప్పటికే నలుగురు నాయకుల పై కక్ష సాధింపులతో బయట పెట్టింది. అయినప్పటికీ యాజమాన్యంతో కొట్లాడి ఇద్దరిని పనిలో పెట్టించడం జరిగింది. మరో ఇద్దరిని తీసుకుంటాం అని చెప్పిన



సూపర్వైజర్ రిజైన్ చేసి వెళ్లడంతో కొంత సమస్యగా మారింది. వీరిని పనిలో పెట్టించడం, రిజిస్ట్రేషన్ చేయించడం కోసం సీఐటియు జిల్లా కమిటీ ఇప్పటికే పక్కా ప్రణాళిక తయారు చేసుకుంది. కార్మికులు ఉన్న ప్రతి గ్రామానికి వెళ్లి వర్కర్స్ కు ధైర్యం చెప్పి వారికి అండగా ఉంటామని భరోసా ఇచ్చి స్థానికంగా గ్రామ కమిటీలు ఏర్పాటు చేయాలని, వాటి ద్వారా రిజిస్ట్రేషన్ చేయించడం కోసం, కార్మికుల హక్కులు పరిష్కారం చేయడం కోసం కృషి చేయాలని నిర్ణయించాము. కార్మికులను నమ్ముకుని పని చేస్తే సమస్యలు ఖచ్చితంగా పోరాటం ద్వారా పరిష్కారమవుతాయని తేలింది.

**కర్ణాటక, ఆంధ్రప్రదేశ్ పరిస్థితి**

హిందూపురం ప్రాంతానికి సమీపంలో ఉన్న కర్ణాటకకు చెందిన

పరిశ్రమలలో కనీస వేతనం 1-4-2017 నుంచి గార్మెంట్స్ కంపెనీలో పనిచేసే కార్మికులకు 12000/- తో ప్రారంభమై 20 వేల రూపాయల వరకు చెల్లిస్తున్నారు. మన రాష్ట్రంలో గార్మెంట్ కార్మికులకు కనీస వేతనాలు సవరించి 14 సంవత్సరాలు పూర్తి అవుతుంది. ఇన్ని సంవత్సరాలు గడుస్తున్నా కనీస వేతనాలు సవరించాలని సృహ కోల్పోయింది. మరోవైపు నిత్యావసర వస్తువుల ధరలు విపరీతంగా పెరుగుతున్నాయి. పదకొండు సంవత్సరాల క్రితం సవరించిన కనీస వేతనాలు నేటి ధరలతో పోల్చితే ఏ మాత్రం సరిపోవడం లేదు. గార్మెంట్స్ లో పని చేసే కార్మిక కుటుంబాలు ఆర్థిక ఇబ్బందులకు గురవుతున్నాయి. గత తెలుగుదేశం, ప్రస్తుత వైఎస్ఆర్సిపి ప్రభుత్వాలకు గార్మెంట్స్ కార్మికులకు కనీస వేతనాలు సవరించాలని,

15 వేల రూపాయలు తక్కువ కాకుండా నిర్ణయించాలని సీఐటియు గా అనేక విజ్ఞప్తులు చేసినా పట్టించుకున్న పాపాన పోలేదు. వేతనాలు సవరించడంలో గతంలో ఉన్న టిడిపి, ప్రస్తుతం ఉన్న వైసీపీ ప్రభుత్వాలు నిర్లక్ష్యంగా వ్యవహరించడంతో 14 సంవత్సరాలు కాలగర్భంలో కలిసిపోయాయి. ప్రభుత్వాలు కార్మికుల పట్ల బాధ్యతగా వ్యవహరించి కనీస వేతనాలు బోర్డును సవరించి ఉంటే గార్మెంట్స్ లో పనిచేసే కార్మికులందరికీ కనీస వేతనాలు అమలు జరిగేవి. ఇప్పటికైనా రాష్ట్ర ప్రభుత్వం గార్మెంట్స్ కార్మికుల వేతనాలు సవరిస్తే, ప్రభుత్వానికి ఒక్క పైసా కూడా భారం లేకుండా కార్మికులందరికీ న్యాయం జరుగుతుంది.



## ఎందుకీ అంతరం..

ఇయ్యళ్ల ఇంట్లో రేపు మంటలు..

ఉన్నట్టి రోజులు హాయిగా బతకేద్దాం..

ఎందుకీ అంతరం.. ఓ మనిషి

ఏమవుతాయి నీ డబ్బులు, నీ బంగారాలు

ఏమవుతాయి నీ కార్లు, నీ బంగారు ఆభరణాలు

ఏమవుతాయి నీవు సంపాదించిన లంచగొండి సాము

ఏ కారులో వెళ్లగలవు బయటికి నేడు

ఏ విమానంలో బయటకు వెళ్లగలవు నేడు

ఏ షిప్ లో బయటకు వెళ్లగలవు నేడు

ఎవడు నిన్ను తాకుతాడు ఈ రోజు

ఏమవుతుంది నీవు కూడబెట్టిన వేల ఎకరాల భూమి

రోడ్డుకిరువైపుల పచ్చని పొలాలు మాయం చేస్తవి

పేదోడు వంద గజాల భూమి కొనుక్కునే పరిస్థితి చేజారిస్తవి

పచ్చదనం కాలరాస్తవి పైసలకు కక్కుర్తి పడితివి

ఏమవుతాయి నీ వందల ఎకరాలు నేడు

అంతరాలు పెంచితివి, ఆత్మీయత తుంచితివి

డబ్బే సర్వస్వం అనుకుంటివి

నిన్ను కాపాడడానికి మళ్లి మనిషే కావాలి నేడు (డాక్టర్)

డబ్బులున్నాడికొక మర్వాద, కార్మికులై మరో మర్వాద

నడిచోస్తే ఒక మర్వాద, సూటు వేస్తే మరోక మర్వాద

ఎందుకీ అంతరం..

ఏమవుతావు నేడు మనవా..

ఇకనైనా మేలుకో..

అందరినీ కలుపుకో..

ఆఖరకు నీ పెండ్లం పిల్లలు కూడా

కడసారి చూడడానికి కూడా

భయపడే రోజులు దాపురించాయి..

ఏది శాశ్వతం కాదు.

మనిషి తన వినాశనాన్ని తానే కోరి తెచ్చుకుంటున్నాడు.

దారం సోమేశ్వర్

హన్మకొండ

9849304262





# కృష్ణపట్నం పోర్టు కార్మికుల సుదీర్ఘ పోరాటం - అనుభవాలు

- గోగుల శ్రీనివాసరావు

కృష్ణపట్నం పోర్టు యాజమాన్యం నవయుగ సంస్థ నుండి అదానీ యాజమాన్యానికి మారింది. ఆంధ్రప్రదేశ్ లో కృష్ణపట్నం పోర్టు విశాఖ స్టీల్ ప్లాంట్ తరువాత అత్యధిక మంది కార్మికులు పనిచేసే భారీ పరిశ్రమ. ఈ పోర్టులో కార్మికులకు కనీస వేతనాలు, వారాంతపు సెలవులు, బోనస్, ఓవర్ టైమ్ చెల్లింపు ఒకటేమిటి కార్మిక చట్టాలేవీ అమలు కాలేదు. స్థానికంగా కొంత మంది దళారులను మేపుతూ, కార్మికుల పై అక్రమ కేసులు బనాయితూ కార్మికులను ఐక్యం కాకుండా పకడ్బందీగా వ్యూహం రచించి దౌర్జన్యకాండ కొనసాగించింది. యాజమాన్యం మారే క్రమంలో కార్మికుల సంఖ్యను తగ్గించాలని, కరోనా సాకుతో అక్రమ తొలగింపులు చేపట్టింది. “ఉద్యోగ భద్రత - బకాయిల సాధన” డిమాండ్లతో ‘కృష్ణపట్నం పోర్టు క్లియరింగ్ అండ్ ఫార్వార్డింగ్ వర్కర్స్ యూనియన్’ కార్మికులను కూడదీసి సుదీర్ఘ పోరాటం నడిపింది. సిఐటియు రాష్ట్ర అధ్యక్షులు సీహెచ్.నర్సింగరావు, వాటర్ ట్రాన్స్ పోర్ట్ వర్కర్స్ ఫెడరేషన్ ఆఫ్ ఇండియా (డబ్ల్యుటిడబ్ల్యుఎఫ్ఐ) ప్రధాన కార్యదర్శి కె.నరేంద్రరావు పలు దఫాలుగా హాజరై పోరాటానికి మార్గ నిర్దేశం చేశారు.

## వివిధ దశల వారీ పోరాటం

స్థానిక తహసీల్దారు కార్యాలయం ఎదుట ధర్నాతో మొదలైన కార్యక్రమాలు వివిధ రూపాల్లో నిర్వహించడం జరిగింది. యాజమాన్యాన్ని ఊపిరి సలుపుకోని వ్వకుండా చలో కృష్ణపట్నం పోర్టు, చలో కలెక్టరేట్, చలో నెల్లూరు, కలెక్టరేట్ ఎదుట నిరవధిక ధర్నా 34 రోజుల పాటు, 48 గంటల సామూహిక ధర్నా, పోర్టు కార్మిక

గర్జన, కుటుంబ సభ్యులతో సామూహిక నిరసన, ప్రధాన గేటు వద్ద 16 రోజుల పాటు శిబిరం లాంటివి పోరాట కార్యక్రమాలతో పాటు నాటికలు, ఫోటో గ్యాలరీ, వీడియో డాక్యుమెంటరీ, 7,500 వాల్ పోస్టర్స్, 90 వేల కరపత్రాలు, 50 బ్యానర్లతో ప్రచార కార్యక్రమాలు పోరాటాన్ని ఒక ఉన్నత స్థాయికి చేర్చాయి.

## దిగొచ్చిన అదానీ యాజమాన్యం

ఒక ప్రక్క పోరాటాలు నిర్వహిస్తూనే వ్యూహాత్మకంగా జిల్లా, రాష్ట్ర కార్మికశాఖ ఉన్నతాధికారులను కలిసి మెమోరాండాలిచ్చి ఎమ్మెల్యేల సహకారంతో అపాయింట్మెంట్ సాధించి కార్మికులకు జరుగుతున్న అవహాయిత్వాలను తెలియజేయడం లాంటివి మనకు కలిసొచ్చిన అంశాలు. డిసెంబర్ 31, 2020న అంతిమంగా రాష్ట్ర కార్మికశాఖ ప్రిన్సిపల్ సెక్రటరీ శ్రీమతి ఉదయలక్ష్మి గారి సమక్షంలో త్రైపాక్షిక చర్చలు జరగడం, ఆమె సమక్షంలో మినిట్స్ ను రాయడం, వెంటనే అమలుకు పూనుకోవాలని ఆదేశించడం జరిగింది. దీంతో అదానీ యాజమాన్యం దిగొచ్చి సంతకం చేసి అమలుకు పూనుకొంటానని చెప్పింది.

కానీ, జనవరి 6వ తేదీ నుండి 391 మందిని కార్మికులను విధుల్లో నుండి నిలిపివేసింది. యాజమాన్యం కక్ష సాధింపుకు పూనుకున్నట్లు అర్థమై మరలా పోరాటాన్ని ఉధృతం చేసి గ్రామ గ్రామాన ప్రచారం నిర్వహించాము. గేటు ఎదుట నిరవధిక ధర్నాకు పూనుకొన్నాము. 2021 ఫిబ్రవరి 3వ తేదీన మరోసారి శ్రీమతి ఉదయలక్ష్మి గారి సమక్షంలో చర్చలు జరిపి అందర్నీ విధుల్లోకి చేర్చుకొనేలా

అంగీకరింపజేశాము.

## నవంబర్ 26న దేశవ్యాప్త సమ్మె

### విజయవంతం

నవంబర్ 26న సమ్మె మన పోరాటం బాగా ఉన్నత స్థాయిలో ఉన్నప్పుడు వచ్చింది. మన యూనియన్ పిలుపు నిస్తే మొత్తం సమ్మెలో పాల్గొన్నారు. అంత శక్తి మన యూనియన్ కి వచ్చింది. డిసెంబర్ 10న జరిగిన “పోర్టు కార్మిక గర్జన” మన రాష్ట్ర అధ్యక్షులు సీహెచ్.నర్సింగరావుగారు రేపటి నుండి 12 గంటలు చేయం, 8 గంటలు డ్యూటీ చేసే దిగేస్తాం. మీకు నరేనా అని పిలుపునివ్వగానే డిసెంబర్ 11 నుండి 8 గంటలు డ్యూటీ చేసి కార్మికులు దిగేశారు. పోరాటం అంటే ఊపునిచ్చింది.

## ఏమేమి సాధించాం

పోర్టు ప్రారంభం నుండి ఇప్పటి వరకు ఒక్క సంవత్సరం కూడా బోనస్ చెల్లించలేదు. తక్షణం ఒక సంవత్సరం బోనస్ సాధించాం. మిగిలిన బోనస్ ను కూడా విడతల వారీగా చెల్లించేలా మినిట్స్ లో పొందుపరిచాం. 8 గంటల డ్యూటీని సాధించాం. రావల్సిన బకాయిలు గ్రాట్యూటీ, లీవ్ ఎన్ క్యాష్ మెంట్ ను సాధించుకొన్నాము. కార్మికుల వసతి కేంద్రాలను ఖాళీ చేయించాలని చేసిన ప్రయత్నాన్ని అడ్డుకున్నాం. పని ప్రదేశాల్లో టీ, ఇతర సౌకర్యాలను ఏర్పాటు చేయించుకున్నాం. అందరికీ అపాయింట్మెంట్ ఆర్డర్స్, వారాంతపు సెలవులు, చట్ట ప్రకారం సెలవులు అమల్లోకి వచ్చాయి.

ఇవన్నీ నేటి పరిస్థితుల్లో అదాని లాంటి సంస్థ మెడలు వంచి సాధించా



మంటే మన యూనియన్ తో పాటు జిల్లాలోని అన్ని సిఐటియు అనుబంధ సంఘాలు, ప్రజాతంత్ర ఉద్యమ వెన్నుదన్నుతో ఉండి పోరాటాలు నడపటం వలనే ఈ విజయం సాధ్యమైంది.

### ముందున్న కర్తవ్యాలు

కార్మిక ఐక్యతను నిలబెట్టుకోవా లంటే కీలక విభాగాల్లో ఉండే కార్మికుల

పై కేంద్రీకరించాలి. 8 గంటల డ్యూటీకి ప్రభుత్వ జీఓలో ఉన్న వేతనాల్లో కోత విధించారు. దాని మీద జాయింట్ కమీషనర్ ఆఫ్ లేబర్, గుంటూరు వారి సమక్షంలో జాయింట్ మీటింగులు జరుగుతున్నాయి. వాటిలో కూడా మన కార్మికవర్గం కచ్చితంగా విజయం సాధిస్తుంది. మిగిలిన డిపార్ట్ మెంట్ లలో కూడా 8 గంటల పనిని సాధించేందుకు

కార్మికులను కూడగట్టాలి. ఏమైనా అదానీ లాంటి సంస్థ అయినా సరే వ్యూహాత్మకంగా పనిచేసి కార్మికవర్గాన్ని అంటి పెట్టుకుని ఉంటూ, సరైన సమయంలో సమస్యను గుర్తించి పోరాటాలు చేస్తే విజయం సాధిస్తాం. మేడే స్ఫూర్తితో అటువంటి పోరాటాలు విస్తృతంగా జరగాలని కోరుకుంటూ...



## పద్మావతి కోవిడ్ కేంద్రం నిర్వహణ తీరు భేష్

### టీటీడీఐ అభినందించడగ్గ పాత్ర

- కందారపు మురళి

జిల్లాలోని క్వారంటైన్ కేంద్రాల పనితీరుపై సమీక్షించండి.. సిఐటియు

• పద్మావతి కోవిడ్ కేంద్రంలో కరోనా రోగులకు అందుతున్న వసతులు, వైద్యం, పరిశుభ్రత తదితర అంశాలను సిఐటియు



ప్రతినిధి బృందం ఏప్రిల్ 26న ఉదయం 10.00 గంటల నుంచి మధ్యాహ్నం 1.00 గంట వరకు పరిశీలించింది.

సిఐటియు జిల్లా నేతలు కందారపు మురళి, వి.నాగరాజు, టి.సుబ్రహ్మణ్యం లతో కూడిన ప్రతినిధి బృందం ఈ కేంద్రంలో పర్యటించింది. రిసెప్షన్, ఓ.పి., ఎక్స్రే, ఆక్సిజన్, బ్లడ్ బ్యాంక్, ఆహార తయారీ కేంద్రాలతో పాటు ఏడు అంతస్తుల్లోని కరోనా రోగుల వద్దకు వెళ్లి అభిప్రాయాలను సేకరించింది. పద్మావతి

కేంద్రం నిర్వహణ తీరు సమర్థవంతంగా ఉందని, వైద్యులు, నర్సులు, అధికారులు, సిబ్బంది స్పందిస్తున్న తీరు బాగుందని రోగులు కితాబిచ్చారు. కేంద్రాన్ని పరిశుభ్రంగా ఉంచడం, వెయ్యి మంది రోగులకు వేళకు ఆహారం, మందులు అందించటం, యోగా కేంద్రం నిర్వహించడం, రోగులకు ఆత్మవిశ్వాసం పెంపొందించడానికి కౌన్సిలింగ్ నిర్వహిస్తున్న తీరు అభినందనీయంగా ఉందని నేతలన్నారు. కోవిడ్ కేంద్రం ఇన్ చార్జి కార్యదర్శి లక్ష్మి, నోడల్ అధికారి, ఏపీఐఐసీ జోనల్ మేనేజర్ సోనీ లతో పాటు శ్రమిస్తున్న పారిశుధ్య సిబ్బంది, వైద్యులు, నర్సులు, ఇతర సిబ్బంది ప్రాణాలకు తెగించి సేవలం దిస్తున్నారని అభినందించారు.

ఈ సందర్భంగా సిఐటియు నేతలు మాట్లాడుతూ కోవిడ్ కేసులు భారీగా పెరుగుతున్న నేపథ్యంలో మరిన్ని క్వారంటైన్ కేంద్రాల అవసరం ఉందని, జిల్లాలోని పలు క్వారంటైన్ కేంద్రాల్లో సౌకర్యాలు అధ్వాన్నంగా ఉన్నాయని, ప్రభుత్వం నిర్ణయించిన మెనూ అమలు కావడం లేదని, కొన్ని కేంద్రాల్లో కనీసం వేడి నీళ్లు కూడా అందించడం లేదని ఆరోపించారు. జిల్లా కలెక్టర్ హరినారా యణన్ తక్షణం

జోక్యం చేసుకుని, జిల్లాలోని క్వారంటైన్ కేంద్రాల పనితీరు పై సమీక్ష జరపాలని, లోటుపాట్లు సవరించాలని విజ్ఞప్తి చేశారు. తిరుపతి నగరంలో టీటీడీ యాజమాన్యం తన నివాస సదుపాయాలను కేటాయించడమే కాకుండా, ప్రతిరోజు ఆహారం అందించడాన్ని సిఐటియు నేతలు అభినందించారు. మహమ్మారి ఉధృతమైన నేపథ్యంలో సిఐటియు అందిస్తున్న సహకారం వెలకట్ట లేదన్నారు. ప్రభుత్వ ఆసుపత్రుల్లో వెంటి లేటర్స్ సంఖ్యను పెంచాలని, స్వల్ప లోపా లున్న వెంటిలేటర్స్ ను మరమ్మత్తు చేయించి ప్రజల ప్రాణాలను కాపాడాలని కోరారు.



సిఐటియు కర్నూలు జిల్లా కమిటీ కర్నూలు జిల్లాలో కరోనా రోగులకు మెరుగైన వైద్య సౌకర్యాలు కల్పించాలని కోరుతూ కర్నూలు జిల్లా డి.ఆర్.డి.ఓ గారికి వినతి పత్రం ఇవ్వడం జరిగింది.



# “రాజ్యాంగ రక్షణ అంబేద్కర్”కు నివాళి

- ఆర్.రఘు

భారత రాజ్యాంగ నిర్మాత డా॥బి.ఆర్. అంబేద్కర్ 130వ జయంతి. సంవత్సరం సవత్సరానికి అంబేద్కర్ జయంతి వేడుకల విస్తృతి పెరుగుతున్నది. కొత్త ప్రాంతాల్లో ఆయన విగ్రహాలు వెలుస్తున్నాయి. 100 అడుగులు, 150 అడుగుల విగ్రహాలు, బారీ కార్యక్రమాలు పెట్టి ఈ మోతలో ఆయన ఆలోచనలను, దార్శనికతను అంతం చేయడానికి ఆర్ఎస్ఎస్ (హిందూత్వ) శక్తులు దూకుడు పెంచాయి.

ప్రస్తుతం మత్సానాదం, కుల వివక్ష, ప్రాంతీయ దురభిమానాలు, వాక్ స్వాతంత్ర్యంపైన, వ్యక్తిగత గోప్యతపైన దాడులు, మహిళలపై దౌర్జన్యాలు అసాధారణ స్థాయిలో పెచ్చరిల్లిన నేపథ్యంలో వీటన్నింటినీ అంతం చేయడానికి అటు పౌరులకూ, న్యాయస్థానాలకూ, చట్ట సభలకూ దిక్కు చిగా ఉండాల్సిన రాజ్యాంగాన్నే నిర్వీర్యం చేస్తున్నారు.

“రాజ్యాంగం ఎంత మంచిదైనా దాన్ని అమలు చేసే వాళ్ళు చెడ్డ వాళ్ళు అయితే రాజ్యాంగం కూడా చెడ్డదిగా మారుతుంది” అని రాజ్యాంగ ముసాయిదాను ప్రవేశ పెడుతూ 1949లో ఆయన చేసిన హెచ్చరిక ఈ రోజు అక్షరాల నిజంగా మారింది. మనువాద, హిందూత్వ శక్తులు అధికార పీఠాన్ని చేజిక్కించుకున్న తరువాత ఈ ధోరణి తారాస్థాయికి చేరింది. ఈ ధోరణి రాజ్యాంగం ఏర్పడిన మరుసటి సంవత్సరం నుంచే నాటి పాలకులు సన్నగా ప్రారంభించారు. కానీ “అత్యధిక మెజరిటీ సాధిస్తే ప్రజాస్వామ్యాన్ని నియంతృత్వం వైపు త్రిప్పే ప్రమాదం ఉంటుంది” అన్న ఆయన మాటలు మనకు 2014, 19 ఎన్నికల అనంతరం కండ్లకు కట్టినట్టు కనబడుతున్నవి.

రాజ్యాంగం ప్రజల ఆకాంక్షల ప్రతిరూపం

బ్రిటిష్ పరాయి పాలనను తుడుముట్టించిన అనంతరం మన దేశాన్ని మనమే పరిపాలించుకోవాల్సి వచ్చినప్పుడు ఆ పాలన ఎలా ఉండాలి, చట్టాలు ఏ ప్రాతిపదికన రూపొందించాలి, అన్నింటికీమించి ఒక ఆధునిక భారతదేశ నిర్మాణానికి ప్రజలందరినీ కదిలించడానికి ఎటువంటి కట్టుబాట్లు రూపొందించాలి, అన్న ప్రశ్నలకు సమాధానమే దేశ రాజ్యాంగం. సుమారు 200 సంవత్సరాల సుదీర్ఘ స్వాతంత్ర్య



ద్యమం, అది ముందుకు తెచ్చిన సాంఘిక, ఆర్థిక, సాంస్కృతిక సమస్యలు, వాటి శాశ్వత పరిష్కారం దిశగా రాజ్యాంగాన్ని నిర్మించారు.

డా॥బి.ఆర్.అంబేద్కర్ నాయకత్వంలోని ముసాయిదా కమిటీ, రాజ్యాంగంలోని ఆధునిక సూత్రాలపై వచ్చిన విమర్శలకు సమాధానమిస్తూ “అవి ప్రజాప్రతినిధులు తమ అధికారాన్ని ఎలా అమలు చేయాలన్నది అర్థం చేసుకోడానికి మాత్రమే, వచ్చి మితవాద శక్తులు అధికారాన్ని కైవసం చేసుకున్న సందర్భంలోనే వీటి యొక్క గొప్ప విలువ అర్థం అవుతుంది” అని చెప్పారు. అత్యంత ఎక్కువ కాలం దేశాన్ని పరిపాలించిన మధ్యేవాద

పార్టీలు, ఉదారవాద, ప్రజాస్వామ్య వాదులు ఆ హెచ్చరికను గుర్తించకపోవడం వలన ఈ రోజు వచ్చి మితవాదులకు రాజ్యాంగాన్నే తొత్తడం చేసే అవకాశం లభించింది.

“హిందూ రాజ్యమనేది ఒక వాస్తవమైతే అది నిస్సందేహంగా మన దేశానికి పెద్ద ఉపద్రవం అవుతుంది. హిందూత్వం అనేది స్వేచ్ఛ, సమానత్వం, సౌభ్రాతృత్వాలకు గొడ్డలి పెట్టుగా తయారవుతుంది. ప్రజాస్వామ్యానికి దీనికి పొసగదు. అందువలన హిందూ రాజ్యాస్థాపన నెలకొల్పడం ఎట్టి పరిస్థితిలోనూ కానివ్వకూడదు. మతంలో భక్తి మోక్షానికి మార్గం కావచ్చు. కానీ భక్తి, వ్యక్తి ఆరాధనలు రాజకీయాల్లో దిగ జారుడుకూ అంతిమంగా నియంతృత్వానికి దారితీస్తాయి” అన్న అంబేద్కర్ హెచ్చరిక ఈ రోజు నిజమయింది.

ఆయన హెచ్చరిక చేయడానికి కారణం దేశ విభజన సందర్భంగా ఆర్ఎస్ఎస్ ముందుకు తెచ్చిన వాదనలు, దాని ఫాసిస్టు తరహా భయానక చర్యలు, మరీ ముఖ్యంగా మహాత్మాగాంధీని హిందూత్వ శక్తులు హత్య చేయటం, ద్వితీయ సిద్ధాంతం పేరిట వాదనలు, ఒకపక్క ఆర్ఎస్ఎస్ మరోపక్క ముస్లింలిగ్లు సృష్టించిన విషపూరిత వాతావరణమే. ముస్లింలకు పాకిస్థాన్ ఇవ్వబడింది. కాబట్టి భారతదేశం హిందూదేశం కావాలన్న ఆర్ఎస్ఎస్ తదితర హిందూత్వ శక్తుల వాదనలను దేశం తిరస్కరించింది. ఈ దేశం లౌకిక దేశంగా ఉండాలన్న ప్రజల ఆకాంక్షల కనుగుణంగా లౌకిక రాజ్యాంగం రాయబడింది.

అలాగే వివిధ జాతుల సమాఖ్యగా ఉన్న భారతదేశానికి ఫెడరల్ వ్యవస్థే మూలస్తంభంగా ఉంటుందని రాజ్యాంగం రాయబడింది. తరతరాల కులవ్యవస్థను



నిర్మూలించే దిశగా దేశం నడిస్తేనే సామాజిక అసమానతలు లేని ఒక ఆధునిక దేశంగా భారతదేశం వెల్లివిరుస్తుందని సామాజిక న్యాయం లక్ష్యంగా రాజ్యాంగం రాయబడింది. అంటే లౌకికతత్వం, ఫెడరల్ వ్యవస్థ, సామాజికన్యాయం అనే ఉన్నతమైన ఆధునిక విలువల అవధుల్లో భారత రాజ్యాంగం యొక్క స్ఫూర్తి నిండి ఉంటుంది. చట్టాలు, న్యాయస్థానాల తీర్పులు, వీటి ఆధారంగా క్రమంగా ఈ విలువలను ప్రజలందరూ అర్థం చేసుకొని ప్రతీపశక్తులకి వ్యతిరేకంగా నిలబడితేనే భారత రాజ్యాంగం సంరక్షించ బడుతుంది. అందువలన భారత రాజ్యాంగం ఒక చట్టమో, ఒక సూత్రమో, ఒక నినాదమో కాదు. భారత దేశాన్ని, ప్రజలను ప్రగతి మార్గంలో నడిపించే దిక్కుచి.

#### రాజ్యాంగానికి ప్రమాదం....

భారత రాజ్యాంగానికి ప్రమాదం రావచ్చని అంబేద్కర్ ఏనాడో హెచ్చరించారు. రాజ్యాంగ ముసాయిదాని ప్రవేశ పెడుతూ “మనం ఓ కొత్త జీవన వైరుధ్యంలోకి ప్రవేశించబోతున్నాం. రాజకీయాల్లో సమానత్వం పొందినా, సామాజిక, ఆర్థిక హక్కుల విషయంలో సమానత్వం రాలేదు. ఈ వైరుధ్యాన్ని ఎంతకాలం కొనసాగించాలి. మన సామాజిక, ఆర్థిక జీవితంలో సమానత్వాన్ని ఎంతకాలం తీరస్కరించాలి. ఈ వైరుధ్యాన్ని సాధ్యమైనంత త్వరగా తొలగించాలి. లేకపోతే అసమానతలతో భాదపడేవారు ఈ అసెంబ్లీ చాల శ్రమతో నిర్మించిన రాజకీయ ప్రజాస్వామ్య నిర్మాణాన్ని కూల్చివేస్తారు” అన్నారు.

కానీ వాస్తవానికి ఆయన ఊహించిన దానికి భిన్నంగా స్వాతంత్ర్యనంతరం అధికారంలోకి వచ్చిన పాలకులే రాజ్యాంగాన్ని పదేపదే సవరణల పేరిట బలహీనపరుస్తూ వచ్చారు. అయితే ఆయన హెచ్చరించినట్టు ఈ రోజు వచ్చి

మితవాదశక్తులు అధికారాన్ని కైవసం చేసుకున్నాయి. గత పాలకులు దోపిడీ వర్గాల ప్రయోజనాలకు అనుగుణంగా భారత రాజ్యాంగాన్నీ అందులో పొందుపరిచిన విలువలను బలహీనపరుస్తూ వస్తే ఈ రోజు బీజేపీ ప్రభుత్వం మొత్తం రాజ్యాంగాన్నే సమూలంగా పెకలించడానికి దూకుడుగా ప్రవర్తిస్తున్నది.

నిజానికి భారత రాజ్యాంగాన్ని హిందూత్వ శక్తులు ఏనాడూ అంగీకరించలేదు. రాజ్యాంగం ఆమోదించబడ్డ 3 రోజులకే ఆర్ఎస్ఎస్ పత్రిక “ఆర్గనైజర్” సంపాదకీయం “మన రాజ్యాంగంలో పురాతన భారతంలో తిరుగులేని రాజ్యాంగంగా చలామణి అయినా మనుధర్మశాస్త్రం యొక్క ప్రస్తావనే లేదు. నేటికీ మనుధర్మ శాస్త్రం ప్రపంచం నలుమూలల నుంచి ప్రశంసలు అందుకుంటున్నది. కానీ మన రాజ్యాంగ నిర్మాతలకి ఇదేమి పట్టలేదు” అని పేర్కొంది. అంటే మనుధర్మశాస్త్రాన్ని భారత రాజ్యాంగంగా ప్రకటించాలన్నది ఆర్ఎస్ఎస్ పుట్టుకతో వచ్చిన కోరిక. తాత్కాలికంగా ఈ కోర్కెను పక్కకు పెట్టినా బలం పెరిగేకొద్దీ ఆ కోరికను హిందూత్వ శక్తులు బలంగానే ముందుకు తెస్తున్నాయి.

తన మౌలికమైన ఈ కోరికను సఫలీకృతం చేసుకొనే సందర్భంలోనే వివిధ కోణాల నుంచి ఆర్ఎస్ఎస్ తన దాడిని రాజ్యాంగంపై ఎక్కువెడుతున్నది. సుస్మా స్వరాజ్ భారత రాజ్యాంగం కన్నా భగవద్గీత గొప్పగ్రంథం అనటంలోనూ ఇదే కనపడుతుంది. కార్మికచట్టాలను యజమానులకు అనుకూలంగా కుదించటం, రాష్ట్ర జాబితాలో ఉన్న వ్యవసాయంపై కేంద్ర చట్టాలు తేవటం, రాజ్యాంగం ప్రస్తావించిన స్వేచ్ఛా స్ఫూర్తిని ఉల్లంఘిస్తూ ఉపా చట్టం తేవటం, అనేక మంది మేధావులనూ సామాజిక ఉద్యమ నాయకులనూ జైళ్ళలో నిర్బంధించడం, వీటన్నింటికీ పరాకాష్టగా భారత రాజ్యాంగానికి గుండెకాయలాంటి

పౌరసత్వ చట్టాన్నే సవరించటం, తాజాగా ఢిల్లీ రాష్ట్రానికున్న హక్కులన్నింటినీ రద్దు చేసి దాన్ని కేంద్రపాలిత ప్రాంతంగా మార్చివేయటం, కాశ్మీర్ ప్రత్యేక హక్కులను అంతం చేయడానికి 370 అధికరణం రద్దు చేయటం, ఇలా వరుసగా భారత రాజ్యాంగాన్ని డొల్ల చేసే ప్రక్రియను ఆర్ఎస్ఎస్ వేగవంతం చేసింది.

బీజేపీ పాలిత రాష్ట్రాలు మరింత దూకుడుగా మత మార్పిడలను నిషేధించటం పేరిట, ముస్లిం, క్రైస్తవ, మైనారిటీలను అణగదొక్కడానికి చట్టాలు తెస్తున్నాయి. ఇదంతా ఒక భాగమైతే రాజ్యాంగం స్థానంలో మనుధర్మశాస్త్రాన్ని ప్రతిష్టించటానికి ప్రయత్నాలను ఆర్ఎస్ఎస్ ముమ్మరం చేసింది. మనుధర్మశాస్త్రంతో ఉన్న కటువైన అంశాలని మెత్తపరిచి దాన్ని ప్రజామోదంగా చేయడానికి తద్వారా ఏకికృత, నిరంకుశ, అభివృద్ధి నిరోధక మత వ్యవస్థను లౌకిక ప్రజాస్వామ్య వ్యవస్థ స్థానంలో నిలబెట్టడానికి వారు అన్ని ప్రయత్నాలూ చేస్తున్నారు.

#### రాజ్యాంగ పరిరక్షణ ప్రజల బాధ్యత

ప్రపంచంలో అనేక దేశాల్లో నూతనంగా ఏర్పడిన రాజ్యాంగాలు పదేపదే మార్పుకుంటున్నప్పటికీ 70 సంవత్సరాలకు పైగా భారత రాజ్యాంగం నిలబడి వుండటం ఓ గొప్పవిషయం. అయితే ఇంతకుముందు చెప్పుకున్నట్టు కాలనుగుణంగా తన వర్గ ప్రయోజనాలకి అనుగుణంగా భారత రాజ్యాంగాన్ని పాలకులు పదేపదే బలహీన పరుస్తూ ఉన్నారు. నిజానికి రాజ్యాంగాన్ని నిలబెట్టాలంటే అందులోని అనేక కాలానుగుణం కానీ అంశాలవి మార్పుకోవాల్సిందే. కానీ మనదేశంలో పాలకవర్గాలు తమ అవసరాల కోసం మాత్రమే ఈ పని చేస్తూ వచ్చాయి.

ఉదాహరణకు తమిళనాడు జయ, లలిత ప్రభుత్వం 2 లక్షల మంది ఉద్యో



గులను సమ్మె చేశారని తొలగిస్తే అన్ని రాష్ట్రాలలోని పాలకులూ శభాష్ అన్నారు. ఉద్యోగ, కార్మికులు దేశ వ్యాప్తంగా తిరగబడ్డారు. ఆ సందర్భంగా సమ్మె హక్కు అనేది సాంకేతికంగా రాజ్యాంగంలో లేదని తేలింది. పారిశ్రామిక వివాదాలు చట్టంలో ఉన్నా (అనేక పరిమితులకి లోబడి) రాజ్యాంగంలో పొందుపరచడానికి సవరణ తేవాలని నాడు కార్మికవర్గం, వామపక్షాలు కోరాయి. కానీ అది జరగలేదు.

అలాగే పౌరసత్వ సవరణ, 370 అధికరణం, వీటి ఉల్లంఘన జరిగినప్పుడు వాటిపై రాజ్యాంగంలో స్పష్టంగా ఉల్లంఘించిన వారిని శిక్షించే హక్కు పొందు పరచబడాలి. న్యాయస్థానాలకి ఆ విచ్చిక్షణ వదలకూడదు. అలాగే భావ ప్రకటన, సేచ్ఛ రాజ్యాంగ స్ఫూర్తిలో అంతర్భాగం. కానీ నేడు మనువాదులు దాన్ని పూర్తిగా నులిమి వేస్తున్నారు. అలాగే రాష్ట్రాల హక్కులపై పార్లమెంటులో మెజారిటీ ఆధారంగా దాడి తీవ్రమైంది. ఇలా రాజ్యాంగంపై జరుగుతున్న దాడిని పాలక పార్టీలు వెనక్కి కొట్టలేక పోతున్నాయి.

ఈ నేపథ్యంలో వామపక్ష పార్టీలు, ప్రజాతంత్ర శక్తులు, ఉద్యోగ, కార్మిక,

రైతాంగ, ఉద్యమాలు, అణగారిన దళిత, గిరిజన ఉద్యమాలు, రాజ్యాంగ పరిరక్షణకై ఒక్క తాటిపైకి రావాలి. మితవాద, మతోన్మాద శక్తులను అంతం చేయాలి. రాజ్యాంగం పీడితులకి మరిన్ని హక్కులు, సౌకర్యాలు, చట్టబద్ధం చేసే విధంగా రాజ్యాంగాన్ని మరింత పరిమృష్టం చేసుకోవాలి. అదే భారత రాజ్యాంగ నిర్మాత బాబాసాహెబ్ అంబేద్కర్ కి భారత ప్రజలు ఇచ్చే నివాళి కాగలదు.

నిజానికి హిందూత్వ సిద్ధాంతానికి ప్రధాన అవరోధం సామాజిక న్యాయసాధన పోరాటమే. అందుకే కమ్యూనిస్టుల మీదే కాదు. బాబాసాహెబ్ అంబేద్కర్, ఆయన ఆలోచన శ్రవంతి మీద అంతులేని ద్వేషం. కుల వ్యవస్థ దానికి కేంద్ర బిందువైన బ్రాహ్మణాధిక్యత అంతం కాకుండా దేశంలో సాంఘిక సమానత్వం రాదని అది సాధించే పోరాటానికి ప్రతీకగా మనుధర్మశాస్త్ర పుస్తకాన్ని 25.12.1927న బహిరంగంగా వేలాది మంది సమక్షంలోనే తగల బెట్టాడు. తద్వారా మను ధర్మశాస్త్రం ప్రాతినిధ్యం వహిస్తున్న క్రూరమైన కుల వివక్షను అంతం చేయడానికి ప్రగతీశీల శక్తులకు ఆయన పిలుపునివ్వడం జరిగింది. ఆధునిక

భారతదేశ నిర్మాణానికి కుల వ్యవస్థ ఓ ప్రధానమైన అడ్డంకి కాబట్టి దానిని అంతం చేసే బాధ్యత ప్రభుత్వంపై ఉంటుందన్న అందుకు భారత రాజ్యాంగంలో ఈ అంశాన్ని ప్రాథమిక నూత్రాల్లోనే పొందుపర్చడం జరిగింది.

తాజాగా ఆర్ఎస్ఎస్ మేధావి దళం మను ధర్మశాస్త్రంలోని కటువైన పదాలను తొలగించి, అందరికీ ఆమోదయోగ్యంగా తయారు చేసే పనిలో ఉంది. ఆ తరువాత రాజ్యాంగంలోని సారాన్ని తొలగించి ఆ స్థానంలో మను ధర్మశాస్త్రాన్ని దశల వారీగా చొప్పించే ప్రయత్నం ప్రారంభిస్తారు. అందులో భాగమే 1/70 (గిరిజనులు) 9/77 (దళిత తదితర పేదల) భూములు ఆక్రమణ నిషేధ చట్టాన్ని, ఎస్సీ/ ఎస్టీ అత్యాచార నిరోధక చట్టాలను నీరు గార్చటం, అందుకు న్యాయస్థానాలను కూడా ప్రభావితం చేయడం జరుగుతున్నది.

ఈ నేపథ్యంలో భారత రాజ్యాంగ పరిరక్షణ, ముఖ్యంగా దాని సారంలో భాగమైన సామాజిక న్యాయం, ఫెడరల్ వ్యవస్థ, లౌకిక తత్వాలను కాపాడటానికి విప్లవ కార్మికోద్యమం నడుం బిగించాలి.



విజయవాడ, తిరుపతి, గుంటుపల్లి వ్యాగన్ వర్క్ షాపు, విశాఖపట్టణం, శ్రీకాకుళం తదితర చోట్ల బకాయి పడిన జీతాలు ఇవ్వాలని, తొలగించిన కార్మికులను విధుల్లోకి తీసుకోవాలని, జీఓ రేటు ప్రకారం కనీస వేతనాల ఎరియర్స్ ఇవ్వాలని డిమాండ్ చేస్తూ రైల్వే స్టేషన్స్, డిఆర్ఎమ్ ఆఫీసుల ఎదుట రైల్వే కాంట్రాక్ట్ కార్మికులు నిరసన ప్రదర్శనలు జరిపి డిఆర్ఎం విజయవాడ, తిరుపతి కోచింగ్ డిపో రైల్వే ఆఫీసర్స్ కి మెమోరాండమ్స్ సమర్పించారు.

ఈ కార్యక్రమాల్లో వి.వి.ఎల్.నర్సిం హులు (సిఐటియు రాష్ట్ర కమిటీ సభ్యులు), రైల్వే కాంట్రాక్ట్ వర్కర్స్ యూనియన్ నాయకులు పి.మునిరాజ్, ఆర్.లక్ష్మి (తిరుపతి), వై.ఆదిలక్ష్మి, వెంకటలక్ష్మి, సైదాబీబీ

(విజయవాడ), యం.మహేష్ (సిఐటియు ఇబ్రహీంపట్నం), పి.రాణి, పి.పద్మావతి (గుంటుపల్లి వ్యాగన్ వర్క్ షాప్ తదితరులు పాల్గొన్నారు.



# కార్మికుల ప్రాథమిక హక్కులను కాలరాస్తున్న కార్మికశాఖ

- ఆర్.వి.నర్సింహారావు

సంఘం పెట్టుకునే హక్కు కార్మికుల ప్రాథమికహక్కు. ఆ హక్కును కాపాడాల్సిన కార్మికశాఖ కంపెనీ యజమానులకు అమ్ముడు పోయింది. కార్మికుల సంఘం రిజిస్ట్రేషన్ కోసం పెట్టిన అప్లికేషన్ ను అనంతపురం జిల్లా లేబర్ అధికారులు నిర్దాక్షిణ్యంగా తిరస్కరించారు.

అనంతపురం జిల్లా హిందూపురం పారిశ్రామిక ప్రాంతంలో వేల మంది కార్మికులు బట్టల పరిశ్రమలో పని చేస్తున్నారు. గత 15 సం॥ల క్రితం నిర్ణయించిన రూ. 8-10 వేల వేతనాలతో ఇప్పటికీ వీరుతో పని చేయించు కుంటున్నారు. కేవలం 2 కిలో మీటర్ల దూరంలోని కర్ణాటక రాష్ట్రానికి చెందిన బట్టల మిల్లుల్లో ఇదే తరహా పనిచేసే కార్మికులకు అక్కడి రాష్ట్ర ప్రభుత్వం సిబ్బంది పోరాటాల ఫలితంగా 15-20 వేల రూ. కనీస వేతనంగా నిర్ణయించింది. మన రాష్ట్ర ప్రభుత్వం కనీస వేతనాలను తక్కువ నిర్ణయించింది కాబట్టి కొత్తగా వచ్చే బట్టల మిల్లులు, ఆంధ్ర - కర్ణాటక సరిహద్దుల్లో కర్ణాటక వైపు ఉన్న అనేక బట్టల మిల్లులు, మన రాష్ట్రంలోని హిందూపురం పారిశ్రామిక ప్రాంతంలో తమ యూనిట్లను నెలకొల్పారు. అతి తక్కువ వేతనాలతో వేలాది మంది మహిళా కార్మికులతో పని చేయించు కోవటమేకాక వారితో అసభ్యకరంగా ప్రవర్తించటం, అవమాన కరంగా మాట్లాడటం నిత్య కృత్యమైనాయి. కార్మికుల పని పరిస్థితుల్లోనూ, కార్మికులకు అవసరమైన మౌలిక వసతులు సరిగా ఉన్నాయోలేవో అని తనిఖీ చేసి పర్యవేక్షించాల్సిన కార్మికశాఖ యజమానులు ఇచ్చే కాసులకు కక్కుర్తిపడింది. ఏనాడు పరిశ్రమల్లో తనిఖీలు చేయలేదు. యజమానులు ఇష్టారాజ్యంగా కార్మికుల శ్రమను దోచుకొని రూ.కోట్లాది లాభాలు దండుకుంటున్నారు.

తమ వేతనాలు కర్ణాటక రాష్ట్రంలో మాదిరిగా పెంచాలని, పనిపరిస్థితులను మెరుగుపరచాలని డిమాండ్ చేస్తూ పారిశ్రామిక ప్రాంతంలోని అనేక పరిశ్రమలలో ఎక్కడికక్కడ విడివిడిగా కార్మికులు పోరా

డారు. సమ్మెలు కూడా చేశారు. సిబ్బంది నాయకత్వం కార్మికుల పోరాటాల్లోనూ, సమ్మెల్లోనూ వారికి అండగా నిలబడింది. యజమాన్యాలు కార్మికులకు సంఘం లేకపోవటాన్ని ఆసరాగా చేసుకొని బెదిరించి, ప్రలోభపెట్టి, కుటుంబసభ్యుల ద్వారా చెప్పించి రకరకాల కుయుక్తులతో పోరాటాలను, సమ్మెలని అణిచి వేయగలిగారు. ఆ సందర్భంగా కార్మికులకు సిబ్బంది జిల్లా, రాష్ట్ర నాయకత్వం యజమాన్యాలు చేసే అన్యాయాలను వివరించటంతోపాటు సంఘం ప్రాధాన్యతను కలసి పోరాడాల్సిన అవసరాన్ని వివరించింది. సంఘం లేకుండా యజమానులతో పోరాడలేమని గుర్తించిన కార్మికులు యూనియన్ ఏర్పాటు చేసు కోవాలని నిర్ణయించుకున్నారు.

200 మందికి పైగా సంతకాలు చేసి అనంతపురం జిల్లా గార్మెంట్స్ వర్కర్స్ యూనియన్ పేరుతో తమకు సంఘాన్ని రిజిస్టర్ చెయ్యాలని కోరుతూ 6 నెలల క్రితం జిల్లా లేబర్ అధికారులకు అప్లికేషన్ పెట్టుకున్నారు. మొత్తం కార్మికుల్లో 10 శాతం కాని, కనీసంగా 100 మంది గాని రెండింటిలో ఏది తక్కువైతే దానిని ప్రామాణికంగా తీసుకొని యూనియన్ ని రిజిస్టర్ చెయ్యాలని చట్టం స్పష్టంగా చెబుతుంది. ఈ నేపథ్యంలో కార్మికులు పెట్టుకున్న అప్లికేషన్ పరిశీలించి రిజిస్ట్రేషన్ చెయ్యాలని లేబర్ అధికారులు యజమానులకు నేరుగా ఈ సమాచారం ఇవ్వటమే కాకుండా సంతకాలు పెట్టిన వివరాలను పేర్లతో సహా పంపించింది.

యూనియన్ రిజిస్ట్రేషన్ కోసం అప్లికేషన్ పైన సంతకాలు చేసిన కార్మికులను గుర్తించి వారిని యజమాన్యం భయ బ్రాంతులకు గురిచేసింది. వారిని ఉద్యోగాలు మానుకోమని ఒత్తిడి చేసింది. ఉద్యోగాలు మానుకోండి లేదా యూనియన్ అక్కరలేదని తెలియజేస్తూ యజమాన్యం తయారు చేసిన డిక్లరేషన్ పైన సంతకాలు పెట్టండని బెదిరింపులకు దిగింది. యజమాన్య బెదిరింపులకు తలొంచిన కొంత మంది కార్మికులు డిక్లరే

షన్ పై సంతకాలు చేశారు. మెజారిటీ కార్మికులు తమకు సంఘం కావాలని పట్టుదలగా నిలబడ్డారు.

యూనియన్ రిజిస్ట్రేషన్ కోసం అప్లికేషన్ పెట్టుకున్న కార్మికులు నిజమైన వర్కర్లు అవునో కాదో తెలుసు కోవటానికి కంపెనీ రిజిస్టర్ల తనిఖీ చేసి తేల్చుకోవాల్సిన లేబర్ అధికారులు ఆ పని చేయకుండా కంపెనీలో యజమానుల ప్రతినిధుల సమక్షంలో రిజిస్ట్రేషన్ కోసం సంతకాలు చేసిన కార్మికులను పిలిపించి బెదిరింపులకు దిగారు.

సిబ్బంది జిల్లా నాయకత్వం జోక్యం చేసుకొని కార్మిక అధికారులు చట్టప్రకారం వ్యవహరించాలని కోరుతూ పై అధికారులకు ఫిర్యాదు చేసిన తరువాత మరో దఫా వెరిఫికేషన్ కు పూనుకున్నారు. కంపెనీ పరిధిలో కాకుండా కంపెనీ బయట తనిఖీ చేయాలని సిబ్బంది నాయకత్వం కోరిన తరువాత దానికి అంగీకరించినా ఆచరణలో యజమానులకు ఈ సమాచారం ఇచ్చి మెజారిటీ కార్మికులు వెరిఫికేషన్ సమయంలో హాజరు కాకుండా యజమాన్యం ద్వారా అడ్డగించారు. వెరిఫికేషన్ కు కార్మికులు హాజరు కాలేదు కాబట్టి యూనియన్ రిజిస్ట్రేషన్ చేయలేమని కార్మికులు పెట్టుకున్న అప్లికేషన్ ను కార్మికశాఖ అధికారులు తిరస్కరించారు.

కార్మికులకు కొద్దిపాటి హక్కులున్న కార్మిక చట్టాలు ఉనిఖిలో ఉన్నప్పుడే కార్మిక శాఖ వాటిని అమలు చేయకుండా అడ్డుకుంటున్నది. యజమానులకు అమ్ముడు పోయి కార్మికుల ప్రాథమిక హక్కులను సైతం అమలు చేయ నిరాకరిస్తున్నది. కార్మికులకు ఏ హక్కులు లేని బానిసత్వంలోకి నెట్టే కొత్త లేబర్ కోడ్ లు అమలులోకి వస్తే కార్మికుల భవిష్యత్ ఏమిటి? రాబోయే ప్రమాదాన్ని కార్మికులు గుర్తెరగాలి. తమకున్న హక్కులను కాపాడుకో వటానికై తిరగబడాలి. కొత్త లేబర్ కోడ్స్ అమల్లోకి రాకుండా అడ్డుకోవాలి. అందు కోసం కార్మికలోకం సమరశీలురై చీమల బారుల్లాగా ఐక్యమై ప్రభుత్వాలను ప్రతిఘటించాలని సిబ్బంది పిలుపునిస్తున్నది.



# పోషణ ట్రాకర్ యాప్ను రద్దు చేయాలని రాష్ట్రవ్యాప్తంగా ఆందోళనలు



టిహెచ్ఆర్, అంగన్వాడీ సెంటర్ అద్దెలు, అంగన్వాడీ వర్కర్లు, హెల్పర్లు, మినీ వర్కర్ల వేతనాలు అన్నియు ఈ యాప్ ద్వారానే చెల్లించబడ తాయని నిర్ణయించారు. పోషణ ట్రాకర్లో నమోదైన

ప్రాంతంలో టవర్స్ లేవు. కొన్ని గ్రామాల్లో అసలు నెట్ సౌకర్యం లేదు. కరెంట్ సక్రమంగా ఉండదు. ఈ అనానుకూల పరిస్థితుల వలన పోషణ ట్రాకర్ యాప్లో లబ్ధిదారుల లిస్టులు నమోదు చేయడం అనేది అసాధ్యం. ఈ లబ్ధిదారుల లిస్టులకు లింక్ పెట్టి బడ్జెట్ కేటాయింపులు చేయడమనేది ఐసిడిఎస్ను నిర్వీర్యం చేయడమే. దీనికి వ్యతిరేకంగా రాష్ట్ర

కేంద్ర మహిళా శిశు సంక్షేమ మంత్రిత్వశాఖ 2021, మార్చి 4వ తేదీన అంగన్వాడీ వర్కర్లు, హెల్పర్లు అందరూ పోషణ ట్రాకర్ యాప్ను డౌన్లోడ్ చేసుకోవాలని ఉత్తర్వులిచ్చింది. ఈ ఉత్తర్వుల ప్రకారం అంగన్వాడీలోని అన్ని రకాల సేవలు పిల్లలకు ఫండి వడ్డించే ఆహార పదార్థాలు, గర్భిణీ స్త్రీలకు ఇచ్చే

లబ్ధిదారుల డేటా ఆధారంగానే అన్ని



రకాల చెల్లింపులు జరపబడ తాయి. ఇది అంగన్వాడీలకు, లబ్ధిదారులకు నష్ట దాయకమైన చర్య. అనేక రాష్ట్రాల్లో అసలు సెల్ఫోన్లే ఇవ్వలేదు. ఆంధ్ర ప్రదేశ్ నాశిరకం సెల్ఫోన్ లిచ్చారు. చాలా సెల్ఫోన్లు పాడై పోయాయి. ఏజెన్సీ

వ్యాప్తంగా 175 ప్రాజెక్టుల్లో ఈ ట్రాకర్ యాప్ను రద్దు చేయాలని ఏప్రిల్ 19న ధర్నాలు జరిగాయి. కమీషనర్, ప్రిన్సిపల్ సెక్రటరీలకు వినతిపత్రాలివ్వడం జరిగింది. ఈ కార్యక్రమంలో యూనియన్ రాష్ట్ర నాయకులు, జిల్లా అధ్యక్షు, కార్యదర్శులు, ప్రాజెక్టు నాయకత్వం పాల్గొన్నారు.




మినీ వర్కర్లు మెయిన్ వర్కర్లతో సమానంగా వేతనాలివ్వాలని

మినీ వర్కర్లు మెయిన్ వర్కర్లతో సమానంగా వేతనాలివ్వాలని, 400 జనాభా దాటిన మినీ సెంటర్లను మెయిన్ సెంటర్లుగా మార్చాలని, మినీ వర్కర్లకు వేసవి సెలవులు ఇవ్వాలని, సూపర్వైజర్ పోస్టులకు అవకాశమివ్వాలని, సర్వీసుతో నిమిత్తం లేకుండా ప్రమోషన్లు ఇవ్వాలని, పనిభారం తగ్గించాలని కోరుతూ విజయనగరం, తూర్పుగోదావరి, పశ్చిమగోదావరి, గుంటూరు జిల్లాల్లో ఆందోళనలు జరిగాయి.



## కార్యకర్తల పరిష్కారం కోసం మున్సిపల్ కార్మికుల పోరాటం



అమలాపురంలో భద్రతా పరికరాలు, ఆరోగ్య అలవెన్స్ బకాయిలు, సెలవుల కోసం పొరిశుద్ధ్య కార్మికుల ధర్నా.



మంగళగిరిలో ఒక మహిళా కార్మికురాలిని అక్రమంగా తొలగించడాన్ని నిరసిస్తూ 8 రోజులు కార్మికులు సమ్మె చేశారు.



అనంతపురం మున్సిపల్ కార్మికుల ధర్నా



విజయవాడ మున్సిపల్ కార్మికుల ధర్నా




పార్వతీపురం మున్సిపల్ కార్మికుల ధర్నా



నర్సరావు పేట మున్సిపల్ కార్మికుల ధర్నా



చీమకుర్తి మున్సిపల్ కార్మికుల ధర్నా




సచివాలయాలకు బలవంతపు బదలాయింపులు ఆపి పర్మినెంట్ చేయాలని 48 గంటలు దీక్షలు




# -----సిఐటియు కార్యక్రమాలు-----



ఒంగోలులో డైరీ ఉద్యోగుల సమస్యలు పరిష్కరించాలని పాలకేంద్రం వద్ద అమూల్ పాలడైరీ వాహనాలను సిఐటియు, డైరీ ఉద్యోగులు అడ్డు కోవటం జరిగింది. పోలీసులు, నాయకులు మధ్య వాగ్వాదం జరిగింది. కలెక్టర్ గారు సమస్య పరిష్కారానికి ఫైనాన్స్ డిపార్ట్మెంట్ తో మాట్లాడినారు.



కార్మిక పోరాటానికి దిగి వచ్చిన ఓఎన్జిసి యాజమాన్యం. ఫీల్డ్ ఆపరేటర్స్ కు వేతన సవరణ ఉత్తర్వులు విడుదల. ఇది కార్మికుల ఐక్య పోరాట విజయం. ఏరియర్స్ కుదింపు, వేతన పెంపుదలలో ఉన్న తేడాలపై భవిష్యత్ లో పోరాడాలి. ఫీల్డ్ ఆపరేటర్స్ వేతన సవరణ ఉత్తర్వు 10.04.2021న వెలువడింది.



హిందూపురం జిల్లా మేడే వర్క్ షాప్



కోవిడ్ రెండో దశ విజృంభిస్తున్న నేపథ్యంలో వైద్య ఆరోగ్య సేవలు విస్తృతంగా మెరుగుపరచాలని, మరియు వివిధ డిమాండ్లతో జిల్లా కలెక్టర్ కార్యాలయం వద్ద సిఐటియు ఆధ్వర్యంలో కార్యక్రమం



# 'ద గార్డియన్' దిన పత్రిక నరేంద్ర మోడీని చాకిరేవుపెట్టి ఉతికి ఆరేసింది

రెండు వందల సంవత్సరాల చరిత్రగల బ్రిటన్ కు చెందిన ప్రసిద్ధ 'ద గార్డియన్' దిన పత్రిక చాకిరేవుపెట్టి నరేంద్ర మోడీని ఉతికి ఆరేసింది. రెండో విడత కరోనా విజృంభణకు మోడీనే కారణమని కుండ బద్దలు కొట్టింది. ఆయన ఉత్తర కుమారుడి గల్బాలను ఎత్తి చూపించింది. పాలనా వైఫల్యాలను నిర్మోహమాటంగా కళ్ళకట్టెదుట నిలబెట్టింది. ఏప్రిల్ 23న 'ద గార్డియన్' దిన పత్రికలో వచ్చిన వార్తకు స్వేచ్ఛాను వాదం. - రాఘవ శర్మ


వ్యాఖ్యానాలకు స్వేచ్ఛ ఉంది. కానీ వాస్తవాలు పవిత్రమైనవి - సీపీ స్కాట్ (ద గార్డియన్ తొలి సంపాదకుడు)

**మోడీ అబద్ధాల అతి విశ్వాసంతో కరోనా విజృంభణ**

ప్రధాని మోడీ అబద్ధాల అతి విశ్వాసంతోనే భారతదేశంలో కరోనా విజృంభించింది. దేశం 'కోవిడ్-19 క్రిడ్' ముగింపు దశలో ఉందని నరేంద్రమోడీ హిందూత్వ ప్రభుత్వం గత మార్చి చివర్నే ప్రకటించింది. కానీ, భారతదేశం ఇప్పుడు నరకాన్ని చవి చూస్తోంది. బి.1.617 అనే ఈ రెండవ దశ కరోనా వైరస్ విధ్వంసకర పాత్రను పోషిస్తోంది. ఆసుప్రతుల్లో పడకలు ఖాళీలేవు. తగినన్ని ఆక్సిజన్ సిలిండర్లు లేవు. శ్మశానాల్లో ఖాళీ లేదు. శవాలు కుళ్ళి పోతున్నాయి. శవాలను వీధులలోనే వదిలేయాల్సి వస్తుందని స్వచ్ఛంద సంస్థలు హెచ్చరిస్తున్నాయి. ఒక్క శుక్రవారమే (23) భారత దేశంలో రికార్డు స్థాయిలో 3 లక్షల 32 వేల 730 మందికి కొత్తగా కరోనా (సార్స్ కోవిడ్-2) సోకింది.

ప్రపంచంలో అత్యధిక కరోనా కేసులు రెండో రోజు కూడా భారత దేశంలోనే బైటపడ్డాయి. గడచిన 24 గంటలలో (23 శుక్రవారం నాటికి) 2,200 మంది మృత్యువాత పడ్డారు. చాలా దేశాలు భారత దేశానికి విమాన సేవలను రద్దు చేశాయి. భారత దేశానికి వెళ్ళవద్దని చాలా దేశాలు తమ పౌరులను హెచ్చరించాయి. భారత దేశం నుంచి తిరిగి వచ్చినట్లయితే ఏకాంతంలో (క్వారంటైన్)లో ఉండమని కోరుతున్నాయి.

ఆరు నెలల క్రితం నూటికి ఒక్కరికి కూడా వాక్సిన్ వేయడం పూర్తి కాక ముందే, భారత దేశం 'ప్రపంచ ఔషదాలయం' అని మోడీ ప్రకటించి వులకించిపోయారు. అంతటితో ఆగకుండా, కోరానా రావడానికి ముందు ఉన్న జీవితాన్ని పునరుద్ధరించినట్లు కూడా చెప్పారు. వందలాది మందితో క్రికెట్ స్టేడియాలు కిక్కిరిసి పోయాయి. కుంభ మేళాలో లక్షలాది మంది హిందూ భక్తులు సమూహికంగా గంగానదిలో మునిగారు. వీటి వల్ల కరోనా విపరీతంగా వ్యాప్తి చెందింది. కరోనా ఉచ్చస్థితిలో ఉన్నప్పుడు ట్రంప్ లానే మోడీ కూడా ఎన్నికల ప్రచారంలో పాల్గొన్నారు. ఏప్రిల్ లో జరిగిన ఐదు రాష్ట్రాల ఎన్నికల ప్రచార ర్యాలీల్లో మాస్క్ లేకుండానే



మోడీ పాల్గొన్నారు. మోడీకున్న అసాధారణ ప్రజాకర్షణ ఆయనకు ఆత్మసంతృప్తినిచ్చింది.

జాతిపట్ల నిబద్ధత లేకపోవడం వల్ల చెప్పుకోదగ్గ స్థాయిలో వాక్సిన్ ఉత్పత్తికి సంసిద్ధం కాలేదు. ప్రపంచానికి వాక్సిన్ అందించడంలో భారత దేశం ఒక ఇరుసులా పని చేస్తుందని భావించి పశ్చిమ దేశాలు ప్రోత్సహించాయి. ఇదొక పొరపాటు అయి ఉండొచ్చని జర్మన్ ఛాన్సలర్ ఎంజెలా మర్కెల్ ఈవారం సూచించారు. కరోనా వాక్సిన్ ను భారతదేశం కంటే చైనా, అమెరికాలే ఎక్కువగా ఉత్పత్తి చేస్తున్నాయి. వాక్సిన్ ముడిసరుకు ఎగుమతులపై ఉన్న అమెరికా ఆంక్షలను సడలించాలని భారత్ కోరుతోంది. విధి లేక రష్యానుంచి వాక్సిన్ ను దిగుమతి చేసుకోక తప్పడం లేదు.

భారత ప్రధాని మోడీ తన సహజ

స్వభావరీత్యా, తానొక గొప్ప నిపుణుడినన్న అతి తెలివితేటల ఆత్మవిశ్వాసంతో బాధపడుతున్నారు. మాజీ ప్రధాని కరోనా బారిన పడి ఆస్పత్రిలో చేరడానికి సిద్ధమవుతున్న వేళ ఆయనకు శ్రీరంగ నీతులు చెప్పడానికి మోడీ మంత్రివర్గ సహచరులు సిద్ధమయ్యారు.

గత ఏడాది ఉన్నట్టుండి కోట్లాది మంది ప్రజలపైన మోడీ కర్రమైన లాక్ డౌన్ విధించారు. అంటు వ్యాధుల నిపుణుల సలహాలను తీసుకోకుండా, ఎలాంటి హెచ్చరికలు లేకుండా ఇలా తన సహజసిద్ధమైన నాటకీయ చర్యలకు పాల్పడ్డారు.

మొదటి దశలో కరోనా పట్టణాలకు పాకింది. ఇప్పుడు దేశ జనాభా ఎక్కువగా ఉన్న గ్రామాలకు కూడా పాకింది. చాలా దేశాలలానే భారతదేశంపైన కూడా కరోనా విరుచుకుపడింది. మరణాల సంఖ్యను తగ్గించే అవకాశం ఉన్నప్పటికీ, అసమర్థ, అహంభావపూరిత ప్రభుత్వం వల్ల అది సాధ్యం కాలేదు.


సంక్లిష్టమైన, వైవిధ్యభరితమైన భారత దేశాన్ని పాలించడం అంత తేలిక కాదు. ఇది చాలా పెద్ద దేశం. ఈ స్థితిలో తనకు తాను జాతీయ అత్యవసర పరిస్థితి విధించుకోక తప్పదు. కరోనా వైరస్ తో, భయంతో భారత దేశం భయపడిపోతోంది. భయాన్ని పారదోలడం కోసం మాస్కును ధరించి, భౌతికదూరం పాటించమని భారతీయులకు ఇప్పుడు ఒక భరోసా కల్పించాలి.

కరోనా నుంచి బైటపడే బాధ్యతను మోడీ రాష్ట్ర ప్రభుత్వాలపైన నెట్టేశారు. కానీ బాధ్యత నిజానికి అతని చేతులలోనే ఉంది. అంతులేని ఈ విషాదానికి కారణమైన తన పొరపాట్లను మోడీ గుర్తించి, సరిచేసుకోవాలి. వీటి నుంచి ఎలా బైటపడాలో నిపుణులతో చర్చించాలి. తాను చేసిన హామీలను నిలబెట్టుకుంటానని ప్రజలకు ఒక నమ్మకాన్ని కలిగించాలి.

సమైక్యత అవసరమైన చోట ప్రజలను విభజించే ఒంటెత్తు పోకడల ధోరణిని విడనాడాలి. మోడీ తన అసాధారణ ఆలోచనలను ఇలా మొండిగా కొనసాగిస్తూ ప్రజారోగ్యాన్ని ప్రమాదంలో పడేస్తే రేపటి చరిత్రకారులు తగిన తీర్పులు చెబుతారు.



## హరిజీం



ఎక్కువ... ప్రతి రోజు పేపర్ తిరగెయ్యటం, ఏ సినిమా ఎన్ని థియేటర్స్ లో రిలీజ్ అయ్యిందో చూడటం...

ప్రతీ సినిమా రిలీజ్ రోజే ఉదయం ఆట చూసేయ్యటం... సినిమా హాల్స్ కేబిన్ దగ్గరకి వెళ్ళి తెగి పోయిన ఫిల్మ్ ముక్కలు ఏరు కోవటం.. ఇదే పని.

అప్పుడప్పుడు వాడి డబ్బులతో నేల టిక్కెట్ కి నన్ను కూడా తీసుకెళ్లేవాడు...

“ఎందుకూరా” అంటే..

“ఒక్కడిని అయితే బెంచ్ టికెట్ తీసుకునేవాడిని.. నువ్వు వస్తే 2నేల టికెట్స్.. అంతే గదరా..”

అనేవాడు నవ్వుతూ ఆప్యాయంగా...!

“మా పెద్దోళ్ళు, వాడితో తిరిగితే ఎక్కడ చెడి పోతామో అని వాడితో ఆడనిచ్చే వారు కాదు.

చివరకు వాళ్ళు చెప్పినట్టే, వీడు లైఫ్ లో ఎదుగు బొదుగు లేకుండా ఇలా తగలడ్డాడు” అన్నాను.

“మీరు చెప్పిన దాన్ని బట్టి చూస్తే అతను చాలా మంచోడులా ఉన్నాడు.... లేపోతే మిమ్మల్ని తన డబ్బులతో సినిమాలకి ఎందుకు తీసుకెళ్ళుతాడు..

అయినా మీరు మటుకు చేసేది ఏమైనా పెద్ద ఉద్యోగమా ఏంటి.... ఇప్పుటి వరకు కనీసం ఓ స్కూటర్ కూడా

కొనలేదు” అంటూ దెప్పింది.

నాకు ఉక్రోశం వచ్చి “ఎలా చూసినా వాడికంటే బెటరే కదా” అన్నాను.

ఇంటర్వెయ్ కూల్ డ్రింక్స్ తెచ్చిచ్చిన.. ఆ కుర్రోడికి డబ్బులు ఇవ్వబోతుంటే.. “వద్దు సార్” అని వెళ్లి పోయాడు.

ఇదంతా గమనిస్తున్న మా ఆవిడ.. “నిజంగా మీ డ్రెండ్ మంచోడు అండీ.. మీరే సరిగ్గా పలకరించ లేదు.. పోజు కొడుతూ మాట్లాడారు.” అన్నది.

“కాదులే... వాడి పొజిషన్ ఇప్పుడు బాగా లేదు కదా.. నేను కాస్త ఆప్యాయంగా మాట్లాడాననుకో... రేపు ఎప్పుడైనా అప్పు అడిగితే... అదో తలనొప్పి మళ్ళీ..!” అన్నాను సాలోచనగా.

“అతను ఏ పొజిషన్ లో ఉన్నా.. బాల్య స్నేహితుడు బాల్య స్నేహితుడే..! అంది.

“కనీసం కూల్ డ్రింక్స్ పంపినందుకైనా వెళ్ళేటప్పుడు థాంక్స్ చెప్పండి” అంది నిశ్చయంగా..

సినిమా అయిపోయింది..

మా ఆవిడ పోరు పడలేక.. ఎంట్రన్స్ దగ్గర సిబ్బందిని, వాడి గురించి వాకబు చేస్తే... అతను పై ఫ్లోర్ లోని ఒక రూమ్ లోకి తీసుకెళ్ళాడు.

పెద్ద ఎయిర్ కండిషనింగ్ రూమ్... ఒక సోఫాలో గోపి గాడు కూర్చుని ఉంటే.... హాల్ మేనేజర్ ఆరోజు కలెక్షన్స్ లెక్కలు చెబుతున్నాడు... ఎదురుగా డిస్ట్రిబ్యూటర్ తాలూకు వాళ్ళు

మా ఆవిడ సినిమాకి వెళదామంటే.. సరే అని వెళ్ళాం.

టికెట్స్ తీసుకొని లోపలికి వెళుతుంటే..

ఎంట్రన్స్ డోర్ దగ్గర టికెట్స్ చింపుతూ ఉన్న గోపి గాడు నన్ను గుర్తు పట్టాడు. పలకరించుకున్నాక, మా ఆవిడకి పరిచయం చేశాను. నిడదవోలులో ఇంటర్లో క్లాస్మేట్ అని..!

హాల్లో కూర్చున్నాక అడిగింది.. “అదేమిటండి మీ క్లాస్మేట్ అంటున్నారు..... ఇలా గేట్ దగ్గర టికెట్స్ చింపే ఉద్యోగంతో పెళ్ళాం పిల్లల్ని ఎలా పోషిస్తాడో కదా పాపం..” అంది.

“ఏమో చదువు అయ్యాక, ఇప్పుడే గదా కలిసింది” అన్నాను.

వాడిల్లు చిన్నప్పుడు మా వీధిలోనే... చాలా అల్లరి వెధవ.... సినిమాల పిచ్చి



అనుకుంట... మేము లోపలికి వెళ్లగానే...  
లేచి బయటకు వెళ్లిపోయారు.

గోపి గాడు మమ్మల్ని చూడగానే  
రారా.. రారా.. అంటూ ఇద్దర్ని కూర్చో  
జెట్టి, కాఫీ తెప్పించాడు. ఇదంతా  
ఆశ్చర్యంగా పరికించి చూస్తున్న నాకు  
అప్పుడు అర్థమైంది ఆ సినిమా హాలు  
వాడిదేనని.!

మొదట్లో 16 mm ప్రొజెక్టర్ తో  
ఊర్లలో వండగలకి వబ్బలకి.

సినిమాలాడించి, ఈ స్టేజీకి ఎదిగాడుట.  
ఇంకా ఏలూరులో ఫిల్మ్ డిస్ట్రిబ్యూషన్  
కూడా ఉండటం. కొత్త సినిమాలు జిల్లాల  
వారిగా కొంటాడుట..! అలా తను ఎదిగిన  
క్రమాన్ని చెప్పుకొచ్చాడు.

“ఎలా వచ్చావ్రా..” అని అడిగితే..

“రిక్సాలో” అని చెప్పా.

దైవర్ని పిలిచి, వద్దన్నా వినకుండా  
తన కారులో మమ్మల్ని ఇంటి వద్ద దింపేసి  
రమ్మన్నాడు.

దారిలో మా ఆవిడ.. “ఇలా  
ఇంకెప్పుడూ, ఎవర్ని తక్కువ అంచనా  
వేయకండి.... ముఖ్యంగా చిన్ననాటి  
మిత్రులను...” అంది చిరు కోపంగా.!!

మాట : “మన కళ్ళకు కనబడేవన్నీ  
నిజాలు కాదు...మనం చేసేదే మంచి పని  
కాదు...మనం సంపాదించినదే ఎక్కువ  
కాదు...ఎదుటివాడిలో ఉన్న గొప్పతనాన్ని  
గుర్తించు...వాడు మన కన్నా గొప్పవాడే..”



## సినిమాన ఏనికి సినిమాన వేతనం చెల్లించాల్సిందే : హైకోర్టు

అధికరణ 14 ప్రకారం ఒకే పనిని  
నిర్వర్తిస్తున్న వారు సమాన వేతనం  
పొందేందుకు అర్హులని హైకోర్టు తెలిపింది.

దీనిని ఢిక్కరిస్తే సమాజంలోని  
బలహీనవర్గాల ప్రజలను దోపిడికి  
గురిచేయడం తప్ప మరొకటి కాదని  
భావించాల్సి వస్తుందని తేల్చి చెప్పింది.

శ్రీ వెంకటేశ్వర గో సంరక్షణ శాలలో  
పనిచేస్తున్న ఒప్పంద కార్మికులు.

ఒకే తరహా పనిని నిర్వహిస్తున్న వారికి  
సమాన వేతనం చెల్లించాలని దేవాదాయ  
శాఖ ముఖ్య కార్యదర్శి, తితిదే ఈవో, శ్రీ  
వెంకటేశ్వర గో సంరక్షణ శాల డిప్యూటీ  
డైరెక్టర్?ను ఉన్నత న్యాయస్థానం  
ఆదేశించింది.

తాత్కాలిక, శాశ్వత ఉద్యోగి అనే  
దానితో సంబంధం లేకుండా ఒకే పనిని  
నిర్వర్తిస్తున్నప్పుడు ఇతర ఉద్యోగుల  
మాదిరిగానే ప్రతి ఉద్యోగి సమాన వేతనం  
పొందేందుకు అర్హత ఉంటుందని హైకోర్టు  
స్పష్టం చేసింది.

ఆ విధంగా చెల్లించకపోతే వారి పట్ల  
వివక్ష చూపడం, అధికరణ 14ను ఉ  
ల్లంఘించడమే అవుతుందని స్పష్టం చేసింది.

సుప్రీం అప్పుడే చెప్పింది. సమాన  
పనికి సమాన వేతనం ఇవ్వాలని స్టేట్ ఆఫ్

పంజాబ్ వర్సెస్ ఆర్జిత్ సింగ్ కేసులో  
సుప్రీంకోర్టు స్పష్టం చేసిందని గుర్తుచేసింది.

పిటిషనర్లలో ఒకే తరహా పనిని  
నిర్వర్తిస్తున్న వారికి చెల్లిస్తున్న వేతనం,  
ప్రయోజనాల మాదిరి పిటిషనర్లకూ ఒప్పంద  
కార్మికులు తక్షణం చెల్లించాలని దేవాదాయ  
శాఖ ముఖ్య కార్యదర్శి, తితిదే ఈవో, శ్రీ  
వెంకటేశ్వర గో సంరక్షణ శాల డిప్యూటీ  
డైరెక్టర్?ను ఆదేశించింది.

హైకోర్టు న్యాయమూర్తి జస్టిస్ బట్టు  
దేవానంద్ ఈ మేరకు మధ్యంతర ఉత్త  
ర్వులిచ్చారు.

### 2011లోనే వాజ్యం దాఖలు

శ్రీ వెంకటేశ్వర గో సంరక్షణ శాలలో  
ఒప్పంద కార్మికులుగా ఐదేళ్ల సర్వీసు పూర్తి  
చేసుకున్న వారికి గతంలో కల్పించిన కనీస  
వేతనాలు, ప్రయోజనాలను తమకు  
వర్తింపజేయాలని 11 మంది చిరు ఒప్పంద  
కార్మికులు 2011లో హైకోర్టును  
ఆశ్రయించారు.

### సమాన వేతనాలు వర్తింప చేయలేదు

తమలాంటి పనులు నిర్వహించే  
వారికి కనీస వేతనం, ప్రయోజనాలు  
కల్పిస్తూ 2007లో ఓ సారి తీర్మానం చేసిన  
నేపథ్యంలో.. తమకూ కనీస వేతనాన్ని  
వర్తింపజేయాలన్నారు.

వారు వినతి ఇవ్వలేదు : తితిదే లాయర్

తితిదే తరపు న్యాయవాది ఎ.సుమంత్  
వాదనలు వినిపిస్తూ.. ఆ తేదీన పిటిషనర్లు  
వినతి సమర్పించలేదన్నారు. రికార్డుల్లో అది  
లేదన్నారు.

2011 మే 26న తితిదే బోర్డు  
తీర్మానం ప్రకారం పిటిషనర్లు ఉపశమనం  
పొందలేదన్నారు. ఇరువైపు న్యాయవాదుల  
వాదనలు విన్న న్యాయమూర్తి.. ఇదే తరహా  
పనులు చేస్తున్న వారికి వేతనాలు పెంచిన  
నేపథ్యంలో పిటిషనర్లకు పెంచాలా లేదా అనే  
విషయాన్ని తుది విచారణలో  
నిర్ణయించాల్సిన అవసరం ఉందని  
అభిప్రాయపడ్డారు.

కరోనా ఉద్భుతి తర్వాత భౌతిక విచారణ :  
హైకోర్ట్

కరోనా ముప్పు తొలిగాక ఈ  
వాజ్యంపై భౌతిక విచారణ జరపాల్సి  
ఉందన్నారు. శ్రీవారి పాదాల చెంత ఇతర  
ఉద్యోగుల మాదిరిగానే పిటిషనర్లు గత 15  
ఏళ్లుగా విధులు నిర్వహిస్తున్నారని గుర్తు  
చేశారు. పిటిషనర్లతో పాటు ఒకే తరహా  
పని నిర్వర్తిస్తున్న వారికి చెల్లిస్తున్న కనీస  
వేతనాన్ని పిటిషనర్లకు చెల్లించాలని  
ఆదేశించారు.



అంపశయ్య నవీన్ కలంలోంచి వెలువడిన పాత్రలు ఎక్కడో కథల పుస్తకాల పేజీల్లో అందమైన వర్ణనల మధ్య దాగాని ఉండవు. మన చుట్టూనే తిరుగుతుంటాయి. ఓ విష్ణువర్ధన్ మన ఆఫీసులోనే చూసినట్టుంటుంది. ఓ వాసంతి మన కాలనీలోనే ఎక్కడో ఓ మూల కన్నీళ్ళను తుడుచుకుంటూ పుంజుకున్న చైతన్యంతో యింటినుండి బయటికి వస్తున్నట్టుంటుంది. ఒక వినోద్ ఒక ప్రకాశ్ మన దగ్గరే ఏ చారు దుకాణం లోనో మాట్లాడుతూ కనిపిస్తారు.

14 కథలతో 'యానాంలో ఒక రోజు' టైటిల్ తో యిటీవల వచ్చిన అంపశయ్య నవీన్ గారి కొత్త కథల పుస్తకం కరోనా నేపథ్యంలో జీవితాన్ని స్పృశిస్తూ ముందుకొచ్చిన మంచి సాహితీ సృజన. ఒక్కో కథ ఒక్కో మానవతా విలువనీ, జీవిత వాస్తవాన్నీ మనముం దుంచుతుంది. 'యానాంలో ఒక రోజు' టైటిల్ కథ గొప్ప సాహితీ సృజనగా చెప్పొచ్చు. 21వ శతాబ్దంలో కూడా హానర్ కిల్లింగ్ పేరుమీద ప్రేమికుల పట్ల అత్యాచారాల నేపథ్యంలో అత్యంత పాశవిక చర్యను గొప్ప సాహితీ సృజనతో కవితలూ, సాహిత్యం కలగలిపి కథను నడిపే విధానం చేయితిరిగిన అంప శయ్య నవీన్ కే సాధ్యమయ్యే సాహితీప్రక్రియ. ఉన్నత కులానికి చెందిన రమ్య, దిగువ కులానికి చెందిన రాజేష్ ల ప్రేమపై తండ్రి అత్యాచారం, వార్ని బంధించే, చూపించే రాక్షస చర్య నేపథ్యంలో కథ నడుస్తుంది.

#### కరోనా నేపథ్యంలో మూడు కథలు

కరోనా నేపథ్యంలో వచ్చిన ఈ పుస్తకంలో మూడు కథలూ కరోనా విషాద ఛాయల్ని సృష్టించడం మరో గొప్ప సాహితీ ప్రయత్నం. 'నడకేరా అన్నిటికి మూలం', 'వినోద్ యాత్ర', 'సమాంతర రేఖలు' మూడు కథలూ కరోనా లాక్ డౌన్ విషాద పరిస్థితులకు

సాహితీరూపం యివ్వడంలో కృతకృత్య మయ్యాయి. అకస్మాత్తుగా ఎక్కడి వాళ్ళక్కడే గవ్ చిప్ అని కేంద్రప్రభుత్వం విధించిన తర్కవిహీనమైన, మానవత్వం లేని చర్య యువకుల మీద, వలస కూలీల మీద, మధ్య తరగతి మీద ఎలాంటి ప్రభావం కలిగించిందో ఈ కథల్లో చూడగలం. 'నడకేరా అన్నిటికి మూలం' కథలో వలస కూలీల దయనీయమైన పరిస్థితిని, కరోనా కాలంలో వింత ప్రవర్తన అలవర్చుకున్న ప్రజల స్పందననీ విజయవంతంగా రచయిత చిత్రించారు. 'వినోద్ యాత్ర' సరదాగా తిరగడానికి వెళ్ళిన యిద్దరు కుర్రాళ్ళు లాక్ డౌన్ విషమ పరిస్థితికి బలైన విధానం చూపిస్తుంది. 'సమాంతర రేఖలు' ఉపాధి కోల్పోయిన మధ్యతరగతి కుటుంబాలనీ, ఆదాయం కోల్పోయిన భర్తల అసహనాన్నీ, పరిస్థితులు ఏవైనా బలయ్యేది స్త్రీలే అన్నట్టు గృహ హింసకు గురైన భార్యల నిస్సహాయ పరిస్థితిని దృశ్యీకరిస్తుంది. ఈ మూడు కథల్లోనూ రచయిత ఎక్కడా ఏమీ చెప్పరు. లాక్ డౌన్ నిర్దయనీ, అస్తవ్యస్తతనీ, అస్థిరతనీ చూపిస్తారు. ఈ మూడు కథలూ లాక్ డౌన్ వికృతత్వాన్ని గ్రంథస్థం చేశాయి. కరోనాని ఒక భయంకరమైన వైరస్ గానూ, దాన్ని పరిష్కరించడంలో అర్థంపర్థంలేని ఆకస్మిక లాక్ డౌన్ లను విధించిన ప్రభుత్వం యొక్క అనమర్థతను చారిత్రకం చేశాయని చెప్పగలం.

#### వ్యక్తిత్వం ఉన్న స్త్రీ పాత్రలు

అంపశయ్య నవీన్ కథల పరిచయం ఉన్న ఏ పాఠకుడికైనా మరచిపోలేని స్త్రీపాత్రలు గుర్తుకొస్తాయి. ఎందుకంటే పూర్వ సమాజమైనా, బూర్జువా సమాజమైనా అణచివేతకు గురయ్యేది, బలయ్యేది ఎక్కువగా స్త్రీయే. అందుకే నవీన్ స్త్రీ పాత్రలను

అద్భుతంగా మలుస్తాడు. మదిలో మరచిపోలేని పాత్రలుగా మిగిలిపోతాయి. యిక ప్రస్తుతం కథల్లోకి వస్తే, యిక్కడ కూడా మానసికంగా బలమైన స్త్రీలు కనిపిస్తారు. అణచివేతకు గురై తలరాతనీ, ఏం చెయ్యలేమని, యిలా భరిస్తూ కూర్చోవాల్సిందే అనీ ఈ స్త్రీలు సరిపెట్టుకోరు. అలాఅని చాలా పెద్ద సైద్ధాంతిక సిద్ధాంతాలు వల్లించో, స్త్రీ స్వేచ్ఛ గురించో చర్చించో ఏమీ చెయ్యరు. అత్యంత సహజంగా, ఎదురు తిరుగుతారు. 'సమయం కోసం' లో వాసంతి, 'హానీమూన్' లో అపర్ణ, 'సమాంతర రేఖలు' లో వాసంతి, 'అభిమాని'లో నీహారిక వ్యక్తిత్వం ఉన్న స్త్రీలుగా కనిపిస్తారు. పురుషుల చేతిలో, వ్యవస్థ చేతిలో నిస్సహాయమైన మహిళలు కారు వీరు. అత్యంత సహజంగా ఆయా పరిస్థితుల్నించి బయటపడడానికి తమవంతు ప్రయత్నం చేస్తారు. విముక్తికోరే ప్రగతిశీల పాత్రలు ఎంతగా వీలయితే అంతవరకు! రచయిత విజయం యిక్కడే ఆధారపడి ఉంది. పాత్రల్ని సృష్టించడమే కాకుండా, పాత్రల్ని మార్పువైపుగా పయనింపజేయడం అత్యంత సామాజిక బాధ్యత ఉన్న రచయితల్లో చూస్తాం. అందులో అంపశయ్య నవీన్ గారు ఒకరు.

ఏ కోణంలో చూసినా, 'యానాంలో ఒక రోజు' అద్భుతమైన సాహితీ సృజన. అభివృద్ధినీ, మంచి విలువలను, స్త్రీ విముక్తినీ కోరుకునే మంచి రచన. ఎక్కడా ఏ రకమైన సిద్ధాంతాల ప్రసక్తి లేకుండా అత్యంత సహజంగా, ప్రతిభావంతంగా మానవ పురోగతి సిద్ధాంతాలను అందించే దీపిక. మనుషుల జీవితాలను సామాజిక బాధ్యతతో ప్రతిభావంతంగా కథల రూపంలోకి తర్జుమా చేసిన సాహితీ సృజన.





పాఠశాల ట్రాకర్ను వ్యతిరేకిస్తూ అంగన్వాడీల ధర్మా



పల్లెమొగ్గవావల



అనంతపురం



కడప



పల్నాడు



దివ వివిసేం లను రెగ్యులర్ చేయాలని కలెక్టరేట్ ఎదుట ధర్మా



పజయవాడలో ఆరా పేర్కర్ల మ్యాపింగ్లో బలిగోనో తాముపాట్లు సుమేరించాలి



పల్నాడులో వలస రాత్రికుల సమస్యలపై ధర్మా



ముగ్గుమల రాత్రికులపై అధికారుల వేధింపులకు సరసంగా ధర్మా




KLVO1A554

## విమలా రణదీప జయంతి



## అంబేద్కర్ జయంతి







మనసు ఫౌండేషన్  
పుస్తకాల పరిశీలనావట్టిక

పుస్తకం సంఖ్య	KLV01A554
పుస్తకం పేరు	నాల్గవేళికొ
తారీఖు	28-08-23
ముందు అట్ట	Yes
వెనుక అట్ట	Yes
మొత్తం పేజీలు	37
పెద్ద సైజు పేజీలు	NO
భాగం పేజీలు	NO
లేని పేజీలు	NO
తయారు చేసినది	Ch. nanna
పేజీలు విడదీసినది	nanna
స్కాన్ చేసినది	Mouni Ka
పరీక్ష చేసినది	AMRUTHA
పేజీలు పరిశీలించినది	
లైండింగు చేసినది	
ప్యాకింగు చేసినది	
స్కాన్ చెయ్యబడింది	
తప్పులు	NO
పరిస్థితి	GOOD